
त्या सगल्या धाकटेपणांत 

व्हड जावंचे पडिल्ल्या 

म्हज्या भावंडां BATS भुरुन्यांक ... 
घर म्हळ्यार feed तें 

घर पयसावले बगर कळता ... 
आती 

शाळे भायर लेगीत 

सरल्यो शाळाच आसतात 

ea सगल्यांक लेगीत कळता ... 


=. ्याातळत जोग 





अकादेमीचे वतीन.......... 


कोंकर्णीत बालसाहित्य मोठ्या प्रमाणांत उजवाडाक येता. तातूंत, 
काणयो, निबंद, नाठकुलीं एकांकी अशा तरेच्या ललीत साहित्याचो आसपाव 
आसता पूण खासा भुरग्यां खातीर बरयिल्ल्यो अश्यो बाल नवलिका 
अवघ्योच म्हणच्यो पडटल्यो. देवनागरी लिपयेंत उजवाडाक आयिल्ल्या 
नवलिकांची संख्या सध्याक तरी विसां वयर आसची ना. बाल साहित्याक 
ATT मात खूब आसा. कोंकणी बाल साहित्याच्या मळा वयलो नवलिकांचो 
हो उणाव थोड्या तरी प्रमाणांत भरून काइचो ह्या हेतान गोवा कोकणी 
अकादेमीन 2005 वर्सा 'बाल नवलिका लेखन प्रकल्प" चालीक लायलो. 
आरंभाक लेखक म्हणून नामनेक पाविल्ल्या आनी बालसाहित्याच्या मळार 
लेखन केल्ल्या अशा लेखकांची एक बसका आपयली. तातूंत सुमार सोळा 
लेखकांनी बाल नवलिका बरोवपाचें लिखीत स्वरुपांत मानुनूय घेतलें. तांचे 
लागीं तश्यो कबलातीय केल्यो पूण मुजतीत अवघ्याच लेखकांनी नवलिका 
बरोवन पूर्ण केल्यो. ज्यो नवलिका आमचे कडेन आयल्यो त्यो संपादक 
मंडळा मुखार दवरून तांचेर गरज ते संस्कार करून घेतले आनी त्यो आतां 
पुस्तक रूपान वाचप्यां मुखार येतात. 

एका संचांत चार बाल नवलिका उजवाडाक येतात. त्यो म्हणल्यार- 


॥. वर्स फुकट वचूंक ना - _ गजानन जोग 
2. हरीश, पिरीश आनी देवचार .- ^ सतीश दळवी 
3. काणी आज्याली - देविदास कदम 
4, रानाच्या मनांत - , माया ख़रंगटे 
ह्यो चारूय नवलिका आयच्या बाल वाचप्यांक मात्नवतल्यो अशी आस्त 
आसा 


बाल नवलिका लेखन प्रकल्प' येवजणेंतल्यों फुल्यो नवलिका अश्योच 
उजवाडा येतल्यो 


पुंडलीक नायक 
अध्यक्ष 





वर्स कुक्ट वर्चूव्क न्या 





पिकिल्ल्या मानकुराद आंब्यांचो वास सपनांत नाकांत भरलो 
आनी हांव सामकोच जागो जालों. तेन्ना घणघणीत उजवाडलेलें. 
आंगणांत म्हजे वांगडा न्हिदिल्ल्या भावंडांचेर नदर मारली. ही म्हजी 
संवय आईन लावन दिल्ली. ती म्हण्टाली, “पुता, चौगां भितर तूं 
व्हडलो. तुवें सगल्यांचेर नदर दवरपाची. तीं फाटीं उरल्यांत जाल्यार 
qa उबो रावपाचें, तीं ये मेरेन.” हांव हांचे भितर व्हड हें आयकुपाक 
मजा दिसताली. पूण केन्ना केन्ना सगलें fed म्हजेच तकलेर येता 
हाचो रागूय येतालो. 

“तूं व्हड़लो म्हण्ठा पूण हांव लेगीत ल्हानूच न्हय गे?” अशें 
म्हज्या मनांत येवचें. 

धाकलो बाबलो थंय नाशिल्लो. राती भायर उकत्या आंगणांत 
भिरांत दिसत म्हणून आई ताका मागीर केन्ना तरी आपूण न्हिदतना 
उखलून व्हरताली. केन्ना तरीच म्हणप, कारण एक वेळ हांवें बाबाक 


 रातचो न्हिदपाक गेल्लो पळेला पूण आई आनी आजयेक रातचीं 


न्हिदिल्लीं ard valde नात. आमी न्हिदतना त्यो दोगीय जाग्यो 
आसताल्यो आनी आमी उठ्ठात तेन्ना तर त्यो खूब आदीं उठिल्ले 
भशेन ताज्यो टवटवीत जावन कामां करीत आसतालीं. 

“आरे, बाबुल्यांनो, वरां जालीं सात आं, उठात आतां. आयज 
तुमचे रिझल्ट मरे ? हाइपाक वचपाक जाय. पळोवया कितले पयले 
दुसरे नंबर घरांत येतात ते ”. 

रिझल्टाची खबर येतकच हांव तटांयच करून उठून बसलों, 
म्हजो पयलो नंबर येयला काय? दुसरो तरी आसतलोच. पयलो जर 
मोटेल्यान खालो जाल्यार म्हजो दुसरो. 

दुदपाणी पिवन आमी रिजल्ट हाइपा खातीर भायर सरले. 

सरस्वतीपुजन आनी रिझल्ट हाडपाच्या वेळार शाळेंत वतना d 
दिसतालें. पाठी पुस्तकां घेनासतना हात हालयत वचपाक मेळठालें. 
शाळेंत वचपाचें पूण शाळा ना अशे ते मजेचे दोनूच दीस आमकां 


मेळटाले. 

आमची शाळा म्हणल्यार तशी एक मज्जाच. शाळेक वचपाची 
वाट लेगीत मज्जाच. वाटभर न्हंयेचो सांगात. न्हंयेचे कडे कडेन वाठ 
वताली, मदींच वाठेक मिनाचे खणी कडेन माती खणून उडयिल्ली 
थय वाट शेणटाली. धुल्लान तांबडींच जाल्लीं झोपा. तांबडे जाल्ले. 
लोक थंय काम करताले. ट्रक येताले, ट्रक वताले. तितलो रस्तो 
काडले उपरांत आमची वाट काजींच्या रोंप्यांनी आमची वाठ पळयत 

' उबी आसताली. ती देंवती देंवतकच परबूचें भाट. मागीर मळें. मागीर 


 पावलीं देवळांत - म्हणल्यार आमचे शाळेंत. देवळाच्या सभामंटपांत 
आमी शिवण सोडोवन लांब केल्ल्या साकांचेर बसपाचें. दोनाय वटांनी 


शिमिठाचे सोंपे आसले. त्या तांबड्या सोंप्यार आमी बसपना. देवळांत 
येतल्या वतल्या भटजीक आनी लोकांक वचपाक मदल्यान इल्ली वाट 
सोडून आमी भुरगी आपापले साक घालून बसतालीं. उजवे वटेन 
बिगरी आनी अपरी जाल्यार दावे वटेन पयली आनी आमची दुसरी. 


दुसरेंत सतरा भुरगीं आसली. 
ड श WORLD KONKANI LI 

मास्तराक लाकडाची खुर्ची आसली. एक ल्हानशें मेज आसलें 
आमचो मास्तर मोरजकार बरो लांबरुंद आसलो. काळोच आनी तो 
सदांच धवेफुल्ल कपडे घालतालो. सकाळीं शाळेत येनाफुडें आमी 
लागीच्या दामूल्या घरांत वचून देवळाची चावी हाइटाले. मास्तराक 
MIAH उदक न्हंये वयल्यान हाडून दवरताले. उदक हाइपाचें काम 
फकत गिमांत. मागीर मास्तर ये मेरेन आमी केन्ना देवाची घांट 

वाजयत बसताले, केन्ना धरचेल्यांनी, केन्ना गड्ड्यांनी खेळत बसताले. 
कोंयडेबाल शाळेंत हाडपाक बंदी आसली पूण व्हडले भुरगे कोंयडेबालांनी 
खेळटालेच. मदली सुटी म्हणल्यार तेन्ना वेगळोच प्रकार. भुरग्यांक 
उदकाची बाटली, टिफीन म्हणटात तें fed हेंच खबर नासले. मास्तर 
च्या पिवपाक मिनाच्या कँटिनात वतालो. मास्तर ये मेरेन आमी खेळ 
खेळ खेळटाले. नाच नाच नाचताले. तेन्ना चले वेगळे आनी चयलो 
वेगळ्यो भोंवताले. वेगळे खेळटाले. हांवें तेन्ना एक पळेल्लें. व्हडल्यो 
चलयो खेळपा बदला देवळाच्या सोंपणार नांजाल्यार पिपळा dex 


बसून खबरो करताल्यो. 


«+ 
** 


केन्ना शाळेंत पावून सगल्यांक मेळटां अशें जाल्ले. परिक्षा जाले 
उपरांत मेळपाक खंय मेळठालें? आमच्या घरा कडल्यान शाळा पयस. 
थंय आमकां शाळे बगर Sar खंय धाडिनासलीं. आमी वचप 
म्हणटात तें काल्याक आनी गांवांतल्या नाटकांक. 

“गुरुजी येयलो, गुरुजी येयलो” भुरग्यांनी बोवाळ करून 
सांगले. आमी आपापले जागे साकार धरले. सदचे भशेनूच गुरुजीन 
धवोफुल्ल भेस घाल्लो. गुरुजीन आपली टेबल-खुर्ची देवळाचे भितरले 
कुडोतल्यान हाडून घेतली. हीं कामां करपी आमचे कडेन दोग जाण 
आसले. वासू आनी ae. दोगूय मानाय कशे दिसताले. आनी dara 
तांकां वर्साय बरीच आसूंक जाय कारण तांकां मिशयो येवपाक 
लागिल्त्यो. केन्ना केन्ना गुरुजी ताकां म्हणठाले. 

काय मग वासू ag, कधी उडवायचा बार आं? एकेका वर्गांत 
पाच पाच वरीसं आं? - आता तुम्हाला मिशा फुटल्या की रे, ai. 
वाटुया ना यंदा लाडू? aie लजेन तांबडोच जातालो. जांकां इल्लें 
कितें कळठालें तीं भुरगीं हांसतालीं. मातश्यो व्हड आशिल्ल्यो चलयो 
एकमेकां कडेन पळयत कितें कितें फुतफुत्ताल्यो. मास्तर आपल्या 

ज्योकार खूश जावन कितलो वेळ तरी आपलें तिकतिकीत नाक 
सांसपीत रावतालो. मदले मदें आमी कांय जाण मात रानांत पडिल्ले 
भशेन एकामेकांचीं तोंडां पळयत उरताले. 

मास्तरान टेबलार इस्टर मारून आनी एक व्हडलो धेंगसो 
घालून आमकां शांत केले. मागीर एकेका वर्गातल्या भुरग्याचें नांव 
घेवप, तो आयले उपरांत ताका रिझल्टा कडेन नदर मारून दोन उतरां 
सांगप, हातांतलो गुलाबी कोराचो रिझल्ट ताच्या हातांत दिवप. ही 
चैन फकत पयले दुसरेक. 

बिगरी अपरीवाल्यांक गुलाबी कागद ना. तांणी येवन फुडल्या 
वर्गांत बसपाचे, मागीर मास्तरान उबो रावन सांगले, 

“शाळा सात जून, सोमारी सुरू होणार. चला आतां शारदा 
गीत म्हणा आणि घरी चला आपापल्या आणि तुम्ही दुसरीच्या 
वर्गातले मागे थांबा." 

आमकां राष्ट्रगीत खबर नासलें. तेन्ना गोंय स्वतंत्रूच जांवक 
ANC. शारदा गीत जातकच मास्तरान दुसरेच्या भुरग्यांक रावात 
कित्याक म्हणलें? आमी कितें केलां? केलांय आसत जाल्यार परिक्षा 
जावन पंदरा-वीस दीस जाले तरी तें मास्तराचे तकलेंत उरलां? 
कांयच कळना जालें. मागीर मास्तरान सांगले, 

“हे पहा जे दुसरी पास झालेले आहेत, त्यांच्या पुढच्या 
शिक्षणाची वेवस्था शाळेत नाही हे तुम्हाला माहीत आहे ना?” 

आमी ओगीच रावले. शेजरा उबो आशिल्लो सदा फुतफुतलो, 
“म्हका खबर आसा तिसरी ना तें, तिसरेक वर्ग खंय आसा? खंय 
बसतले? ह्या वर्सा तरी तिसरी खंय आसली?” 

“ए गप रे. हे पहा, तुमच्या शिक्षणाची वेवस्था होणार आहे. 
गांवांत शिकवून तालुक्याला नेवून तुम्हाला सरळ चौथीत बशीवणार 
कारण तुम्ही यत्तेच्या मानाने मोठे आहात. सगळा तपशील मागाहून 
जून मध्ये कळेल. घरी जाऊन आपापल्या बापायला सांगा, चौथीत 

बशीवणार म्हणून.” हि 

कोणाक बरें दिसलें. कोणाक दिसलें चौथेचो अभ्यास कसो | 
जमतलो आमकां, तिसरी शिकनासताना. य 

आमी घराचे वाठेक लागले. जांचीं जांचीं घरां आदीं लागलीं 
ते ते कडसरले. पलतडच्या वाड्या वयले देंवण्यार वेगळे जाले. 
आंदुल्ल्यो फातरायत, Gat सोदीत, शाळेतल्यान सुठिल्लो आमचो 
चोंबो ल्हवल्हव ल्हान जायत निमाणें आमी तीग जाण उरले. अपरी, 
पयली आनी दुसरी. मनात खंय तरी एक कांठो कसो तोंपतालो, 
आतां आमकां शाळा खंयची तर? चौथेंत कोण घालतलो आमकां? 
खंय व्हरतले आमकां? फुडें चारूच दिसां भितर एकेक गजाल हांवें 
चोरून आयकली आनी म्हाका भोवन भोवन रडपाक येवपाक लागलें. 
गोरवांक aid घालतना, लुचपी पाडकांक सोइटना, गोठ्यांत धुंवरी 
घालपाक दादी राखण्याक 'हुजो' (तो उज्याक हुजो म्हणठालो) 
दितना, काजींनी, कुळागरांत आनी गोड गोड उदकाचे पोंदळेर न्हातना 
म्हज्या दोळ्यांनी Gat रावनात जातालीं. 

गार्फा पोंदा रावून साक, पांटले देंवोवचे, काजी पुंजोवच्यो, 
भाटाच्या पाड्या वेळार नाल्ल, चुडटां, wal लागीं करच्यो असलीं 
कामां हांव करतालोंच. कडयेक ताजीं भिरंडां, सांसवाक घोंटां, 
फोडणाक करबेल, सगलें सांगिल्लें हांव हाइून दितालों, पूण त्या 
दिसांनी कित्यांतूच test लक्ष लागनासलें. भाटाच्या पाड्या वेळार 
तांबड्या माडाचें आइसर हांवें खालेंना. बाबान तापोवन सांगले तरी 
लेगीत खालेंना. 

आंबे गार्फा वयल्यान अचळय देवून आडीक येवन न्हिदले. 
मागीर ते पिकून आडीचो तो वास सुटलो. पूण म्हाका वर्साची रूच 
लागलीना. पानांत घाल्ले आंबे खालेनात जाल्यार थापठ पडपाचें. 
देखून खाले. चैत्रांतलो हळडीकुकूम म्हजे आवडीचो. त्या दिसा सकाळ 
पसून बोवाळून हांव सगलीं कामां आईन सांगिनासतनाच करी. 

चांदीवड्याचीं पानां हाडून तीं पाठार वचून धुवन काडप, दादीन काजी 
भाजले बाराबर त्यो फोडपाक बसप, असलीं कामां. ही काजी 
फोडपाची कळाशी भुरगो आसून लेगीत म्हाका बरी जमताली. म्हजे 
कडेन सगले म्होंवलेच येताले. काजी फुटनासल्यो. आईन म्हणचे, 

“गणालो हातूच तसो. काजू फोडटना नाजूक, म्हर्जे कमर 
चेपतना जाय तितलो घट, सुरंगांकळ्यांचे कान परतितना फूल कसो 
(ns वि 

आईन अशें म्हणठकच म्हज्या आंगार मूठभर मास Usd. wai 
आनी आईचें एक वेगळेच नातें आसलें. तिचे फाटल्यान भोंवतासतना 
म्हाका खुब्ब बरें, धादोशी oe दिसतालें. तिचो आवाज गोड़ 
आसलो. ती गायताली केन्ना तरी मंगळागौरी, महालक्ष्मी वेळार 
आरत्यो बी. पूण काम करतना गुणगुणपाची तिची संवय. पोळेर, 
गोजड्यो मांडठना तिणें गुणगुणचें. तें आयकतना म्हजी तंद्री लागची. 
तिची पट्टी ऊंच; तिचो. गळो आमकां कोणाकूच व्हडलोसो मेळळोना. 
म्हजी मदली भयण मात तिचे भशेन वयले ved गायता. 

तेन्ना गांवगिर्‍या वाठारांनी भुरग्यांक हेवठेन daca हेडपाक जाय 
at मेळटालें. आमो जाल्यार सारकेच भाग्यवान. आमची वाडी फकत 

तीन घरांची. आमचें एक, दोन काकालीं दोन घरां. बस, जालें! 
सगल्यांत लागींचो गांव देडेक मैलाचेर. मिनाचो रस्तो आमच्या घरा 
लागींच्यान वतालो. पूण त्या वेळार आतां भशेन शेंकड्यांनी ट्रक 
वचनासले. 

एक दीस रातीं न्हिदतनाची गजाल. सदचे भशेन काकी आमकां 
काणी सांगताली. खंयच्यान तरी तिणें आपणाल्या -कुळारची गजाल 
काइली. मागीर त्या गांवच्यो, आपल्या भावाल्या व्हडल्या घराच्यो, 
थंयच्या देवळांच्यो गजाली ती बरें तिखटमीठ लावन सांगपाक 
लागली. मागीर तिणें त्या गांवांत काय बरी शाळा आसा, लागीच्या 
दुसऱ्या गांवांत व्हडलें इश्कोल आसा, असलें सांगपाक सुरवात केली. 
म्हाका दुबाव आयलो. 

“जाणा मरे गणा, तुका आतां आमच्या ह्या पड़ग्या गांवांत फुडे 
शिकपाक शाळा ना. तुका शिकून मोटो जावपाचें आसा मरे? तुजो 
व्हहलो भाव दादा तेवटेन बेळगांव म्हणटात थंय Waa शिकता. तो 
व्हडलो जाला आतां शिकून." 

“हें कित्याक सांगता तूं म्हाका काकी? म्हाका खरें खरें सांग. 
तुमी मदीं मदीं fad फुतफुतून उलयतात गे? पयर तूं दोळ्यांक पदर 
लावन कित्याक रडठाली गे?” 

“केन्ना रे?” 

“त्या दिसा तुमी दोगीय आंगणांत साठां घालतना”. 

“कांय ना रे, म्हज्या दोळ्यांत ake उसळळेलो दिसता”. 

“म्हाका फटयता? दीख उसळपाक तूं fed fad चिरताली गे 
काकी? खरें सांग. म्हजें नांव काडून तूं fed तरी सांगताली 
आईक." | 

“कांय ना रे गणा”. 

“पोर ल्हान आसा अजून अशें म्हणून तूं सूंक सूंक करताली 
- म्हाका सांगूं नाकात तुमी! पूणं म्हाका कळळांच आं, सामको कुकू 

बाळ ना हांव, दुसरी पास जालां. दुसरी.” 


J 
** 


काजी वणगल्यो, घोंठां सोंपली, मानकुराद आंबे उलगले, 
मुसराद आंबे जून जाले. आमगेर मदीं कोण कोण येवन गेले. 
बेळगांवची काकी, बोकाळ ठाण्याचें आतें, मामालीं मंदा, उद्धव, . सुमा 
येवन गेलीं. तांचे खातीर आमी काजी भाजल्यो, भिंरंडांचीं, ओंठांची 
सोलां, पापड, सांडगे तांकां बांदून दिले. पावसाळ्या खातीर आमी 
खोंपींत लाकडां भरलीं. कुळागरांतलीं चुडटां लागीं करून आमी चार 
चार दिसांनी तांचे पेंड बांदून माचार मांडून दवरतालीं. त्या पेंडांनी 
गोठो आनी खोंपी शिंवून घेतल्यो. सगल्या कामांनी म्हजो हातभार 
आसतालो. सकाळीं स आदीं उठून घोंटां पडिल्ले आंबे पुजवपाचें 
OM, Fad पापड सारोवपाचें काम, पावसाळ्या खातीर बऱयो सुरय 
काजी वेंचून वयर सकयल काजीचीं पानां घालून दब्यांत भरून 
दंवरपाचें काम, कितलींशींच कामां आमी भावंडांनी केलीं. सगल्या 
कामांनी eid म्हाका बांदून दवरलेलो. म्हाका वचपाचें आसा ही याद 
येवपाक लेगीत Bid वेळ दवरूक नासलो. तरी लेगीत Wel आंगणांत 
शेंदरेर पडलां आसतना कुळागरांतल्यान येवपी मोगरेच्या वासा वांगडा 
ती याद म्हाका हटकून येवची आनी मागीर हांवें दोळ्यांत दुकां 
काइचीं. 

ao 

निमाणें एक दीस रातचीं जेवणां जाले उपरांत बाबान सगल्यांक 
आपोवन घेतलीं. एक ल्हानशी सभाच ताणें घेतली म्हणपाचें. 

. “गांवांत दुसरे फुडें शाळा ना, मास्तराची कितेंय वेवस्था 
करतलो जाल्यार फुडे शिकपाक फकत . चार पांच जाण. शिक्षण 
घेतले बगर भुरग्यांनी रावपाचे दीस गेले. आतां आयकतां ते प्रमाण 
हैं सरकार साटलीपोटली कवळून तोंड घेवन एक दीस नाच्च जातलें. 

आमचे व्हड व्हड लोक घांठार आसात. ते चळवळी करीत आसात. 
आजय ना फाल्यां हैं मेकळे जातलें. मागीर आमचे दीस येतले 
बाबांनो, शिक्षण घेयात. ते खातीर कितलेय त्रास पडूं. फकत शिक्षण 
आनी शिक्षणूच तारतलें तुमकां.” 

तुमी सरकार बी मदीं ag नाकात आं, वणटीक लेगीत कान 
आसतात.” आईन भियेवन सांगले 

तुमकां भियेवपाक कितें जालें, आमी आमच्या घरांत उलोवंक 
शकनात काय fd?” 

बाबान तिडकीन दोगांय कडेन पळयलें तेन्ना आजयेन उगडिल्लें 

तोंड धांपलें आनी ती उठून गेली. 

मागीर बाबान म्हाका लागीं आपयलो. सोंपणाचेर आई आनी 
आजये मदीं हांव बशिल्लों. उमथी मान घालून हांव मुकाठ्यांनी बाबा 
म्हऱ्यांत वचून ताच्या वोल्तेरा कडेन वचून उबो रावलों. 

“पुता गणा, तूं शाणो. तुका कळळांच आसतलें. तुका आतेगेर 
दवरपाचें थारायलां. एकूच वर्स राव. फुल्या वर्सा गांवांत शाळा 
जाली जाल्यार तुका रोखडोच हांगा हाइपाचो. रावता मरे, तिसरी 
जाय मेरेन आतेगेर? सांग“, हांव ओग्गी रावलों. 

“लुका थंय बरें आसा. लागींच बरी बांदलेली शाळा आसा. 
आमचो गांव हेंगाडी. हांगचे परस थंय बरें. ती सिदाद wld. वता 
मरे तूं? शाणो गणा तो, रावता मरे?” 

aid हय म्हणून मान हालयली. भळभळां दुकां व्हांवपाक 
लागलीं. पूण हांवें ती पुसलिंनात. नाक व्हांवता काय जाल्लें पूण ald 
GH लेगीत केलेंना. हांव oil दुकां लिपोवपाक सोदतालों. खोंकलेचें 
निमित्त करून हांव भितर गेलों. ald म्हजीं दुकां दोळ्यांतल्या 
दोळ्यांत अंदिलीं, तोंडार उदक ARC आनी मुकाठ्यांनी न्हिदपाक 
गेलों. 

ae 

दुसरो दीस कपडे उमळपाचो, सामान बांदपाचो. कपडे म्ळणल्यार 
कितें? एक जोड नवो आनी दोन जोड सददां घालपाचे. तेन्ना आमकां 
चवथीक नाजाल्यार शिगम्याक कपडे शिंवताले. 

“भुरग्यांक कपडे Heh जाय आसले. भुरग्यांक कपडे Hew 
जाय आसले” अशें आई आनी आजी सांज सकाळ सांगपाक 
लागतालीं. चवथीं आदीं म्हयनोभर हो जप चालू जातालो. चड करून 
बुधवारा नाजाल्यार शेनवारा बाबा केळ्यांघड घेवन बाजाराक वचपाचो 
आसतालो. अशा वेळार हो कपड़े काइपाचो जप चालू जातालो. मजा 

म्हणल्यार आमकां भुरग्यांक कपड्यांचें कांयच पडूंक नासलें. पोंदा | 
लंगोटी आनी वयल्यान घालपाक कसलीय चेड्डी गावल्यार आमी 
खूश आसताले. व्हडल्याक जायना जाल्लें काल्सांव धाकल्याक जुस्त 
जातालें. & आईक Weld HM कळटा हाचे आमकां तेन्ना अजाप 
दिसताले. त्या काळार भुरग्यांचे चडशें सगले आवयोच पळयताल्यो. 
आमचें जाल्यार सगलेंच. थंडी जाल्यार कसाय दिवप. जोर आयल्यार 
हुनहुनीत पेज पिवपाक दिवन गोजड्यांच्या कांबरुणांत न्हिदोवन 
दवरप. असो आंगभर घाम निस्तून येतालो म्हूण सांगूं! झक मारलो 
जोर, केन्ना एकदां जोर वता आनी केन्ना शीत जेवपाक मेळटा अशें 
जातालें. आजी म्हणटाली 'जोर रडठा पेजेक'. आमी पेज नाका म्हूण 
रडटालीं. मागीर तीन दिसांनी आमकां शीत मेळटालें. 

त्यो भुको आनी तीं जेवणांय वेगळीं. ती रूच वेगळी आनी त्या 
सगल्यांच्यो यादीय वेगळ्योच. आतां भुरग्यांक एक मागल्यार धा 
गजाली मेळटात, पूण आतां भुरगीं त्या गजालीचें म्हत्व जाणठात 
काय कोणाक खबर. सगलेंच मेळटा तेन्ना कसलेंच अपरूप उरना. 
भुरगेपणांत त्रास काडिल्ले कितलेशेच लोक फुडें व्हड जावन गेल्यात. 
कितलेशेच आयचे नांवाजते गोंयकार त्या काळार खेपेक उंडीभर अन्न 
मेळटा काय ना अशे विवंचनेत आसताले. हें सांगल्यार खरें दिसपाचें 
ना. 

सामान म्हळ्यार व्हडलेंशें कांय ना. wail शाळेचो बोठवो. 
म्हणल्यार एक कपड्याची पोती. आपापलें नांव छापिल्ल्यो पोतयो 
कांय पसरकार आपल्यो गिरायकांक फुकट दिताले. तसली एक पोती 
म्हणल्यार म्हजो शाळेचो sled. तातूंत म्हजे कडेन निळ्या कोराचें 
शाय भरपाचें पॅन आसलें. तें म्हाका पयलेक पयलो नंबर आयलो 
हे खोशये भितर आपल्या बोल्साचें काडून बाबान दिल्लें . थोड्यो 
रंगीत फोली, थोडी झिगी आनी बेगड, खेळपाचे दोन गट्ट. तातूंतल्या 
एकाचो कपचोच tect. खेळटना तो हांव दुसच्याक दितालों. आनी 

बरी, गेळीच्या केलक्याची गोफीण. तिका मागीर eld तांबडे पठे 
' घालून घेतले. तांबडे पठे मेळटात हें फुडें म्हाका भगवंतान सांगलें. 
हो भगवंत म्हजो खास इश्ट जाल्लो. तो सतरा वर्सांचो, हांव बारा 
वर्साचो. पूण इश्टागत घट्ट आमची. ताचे वांगडा ald fod fod 
' केलें. तें फुडें येतलेंच. 

आदले रातीं म्हाका काकीन बरी राजकुंवर आनी ताच्या 
उडठा तसल्या घोड्याची काणी सांगली. फकत म्हाकाच. आनीक 
कोण्णाक ना. काणी सोंपले उपरांत हांव काकीक वेंग मारून 
न्हिदलों. सकाळीं उठून अचळय म्हजे हात कुशीक काडटना aid 
काकीक ओडून घट्ट वेंग मारली. 

“काकी, म्हाकाच कित्याक गे थंय धाइटात?" 

“कारण तिसरी हे शाळेत ना म्हणून.” 

“तिसरी कित्याक करिनात तर हांगा? बाबाक सांग करपाक. 
आमचो मास्तर शिकयतलो मगे तिसरी. तो काय बरो आसा. तो 
चवथी लेगीत शिकयतलो मगे. तूं येवन सांग गे मास्तराक. हांव 
खंय तरी फाठल्यान बसतां. कितली सुवात आसा मगे देवळांत." 

“हांव विचारतां तुज्या बाबाक. पूण तशें कांय sad ना रे. 
तें तितलें सोपें ना. शाणो तो गणा आमचो. आयज तूं वतलो. 
पूण दोनूच म्हयन्यांनी चवथीक तुका हाइटलीं मरे. बरो करून वच 
तूं. वतना रडप ना." 

“तुवैय रडप ना तर.” काकी रोखडीच रडटाली. तिचें मन 
म्हाका कळटाले. 

ना ना अशें WUC] आसतनाच काकीचे दोळे भरले. म्हज्या 
कैंसांतल्यान हात भोंवडायत काकी कितलो वेळ थंय रावली 
कोणाक खबर. 

उठून दुदपाणी पियेवन हांव SOX वचून आयलों. आमचो 
तो व्हाळ, न्हय आनी झरी तळ्यांचो del आयज म्हाका सामको 

वेगळो सो दिसतालो. आतां हें म्हाका सद॒दां दिसपाचें ना. कसो 
आसतलो काय तो नवो गांव? आसतलें काय अशें थंय पाचवेंचार 
रान आनी शेवण्यांचें सकाळचें गायन? सीतेचे फोव दिवाळे वेळार 
फुलता आसतले काय? व्हाळांनी केगदीचे हाते फुलतात काय? 
सुरंगी आनी ओंवळी फुलतात आसतल्यो काय त्या गांवांत? 
नागचांफो आनी कुडचांफो आसतलो काय थंय? न्हावपाक थंड 
उदकाची पोंदळी आसतली काय थंय?... 

_तांगेर गोरवां नात, दोन तीन म्हशी आसात अशें आयकल्लें. 
म्हाका गोरवां आवडटालीं. तांचे वेगळेवेगळे रंग, काळो धवो, गोबरो, 
काळो-धवो, चाकलेटीचो, Wat दिसतात किंतलीं सुंदर. म्हसरां मात 
म्हाका आवडनासलीं. तो तांचो वेंक वेंक आवाज, घडल्ल करून 
धांवप, मागीर खरशेवन येदी व्हडली जीब भायर काडून मोट्ठे दोळे 
करून If रावप. तांचो तो काळो कुळकुळीत रंग, बुरशेपणान आंगाक 
रेबो सारोवप, उदकांत वरांची वरां बसून रावन आमुडल्यार लेगीत 
वयर येवप ना. सगलो मेंगो आनी आळशी खेळ. 

म्हशीच्या दुदाची च्या मात बरी दाट्ठ जाताली. आमच्या 
COM म्हसरां आसलीं. दनपारच्या तिनांक ce काडून आलिमिनाच्या 
कॅनांत भरून लावणेक व्हरतालीं. दूद काडून जाले उपरांत तीं बरी 
दाट्ट च्या करतालीं. तेन्ना आमी थंय आसल्यार पेल्यांत घालून 
आमकां तिगांकूय घोटघोट दितालीं. त्या च्याची रूच आजून म्हजे 
जिबेर आसा. आमी दनपरां हातार उदक पडटकच काकागेर धांव 
मारताले. कारण तांची ती रेडकाची, दूद काडपाची धांदल आमकां 
आवडटाली. चार पांच म्हशींचे ce काडून जाय मेरेन आमी थंय 
Mould गमयत रावतालीं. फाटोफाट आमकां न्हंयेचेर व्हरून पेंपारी 
Wet दी म्हणून मेघाताईची wre घेवपाची. मागीर ती गोरीगोरीच 
मेघाताई आमकां घेवन तांच्या घरा सकयल्या रगाडो न्हंयेच्या 
देंवण्यार वताली. न्हंयेचे चाळीत वाडपी तणार येवपी dod काइून 

दिताली. Ue te करीत मागीर आमी एकामेका फाठल्यान 
धांवतालीं. मेघाताई आमचेर केन्नाच वाजेनासली. सदां हांसतमुखान 
ती गोरीगोरीच ताई आमचे वांगडा येताली तेन्ना आमकां इतलें बरें 
दिसतालें म्हणून सांगूं ! 

वचपाचो दीस उजवाइलो. त्या दिसा म्हाका जागूच आयलिना. 
हरशीं आई-आजये फाटोफाट उठून रांदचेकुडींत वचून तीं कितें कितें 
करतात तें पळोवपाची म्हजी खोड. मदीं मदीं हांव प्रस्न विचारतालों. 
त्यो दोगीय अदमासान मीठ, मिरसांग, आंबट, बी wet घालतालीं 
हाचे म्हाका सदांच अजाप दिसतालें. केन्ना केन्ना आई तापताली. 
घरकोंबो जातलो तूं अशांनी, अशें म्हणटाली. आजी मात सामकी 
सदांच थंड. दिवलेच्या उजवाडा भशेन तिचें सगलें थंड- शितळ Hara 
बाबा आमचेर तापतालो. आमकां उलयतालो. चड करून सांगिल्लें 
काम करूंक ना म्हणून तापोवण्यो आसताल्यो. कुळागराचीं , शेताची 
कितलींशींच कामां आसतालीं. fed तरी आमी विसरताले. मागीर 
बाबा धेंगशे घालतालो तेन्ना आमी ad भियेताले. ताचे aed तांबडे 
तांबडेच जाताले. रागाचे इंगळे दोळ्यांतल्यान भायर Baa काय 
दिसताले. केन्नाकेन्ना ताच्या भंयान धाकलो बाबलो चेड्डेंत लेगीत 
मुत्तालो. बाबा चड तापतालो तेन्ना मागीर काकी मदीं तोंड घालताली. 
म्हणटाली. “कित्याय कितें उलयता तूं बाबल! असलीं उतरां, तुज्या 
तोंडांतल्यान येतातूच कशीं रे? तुका ल्हान व्हड लागना, काळ वेळ 
लागना. हें fed रे बाबा ? भुरगीं म्हणून संवसार तुजो हें जाणा 
जा.” 

एक मात खरें. काकी तापताली तेन्ना बाबा आनीक कितेंच 
उलयनासलो. ओग्गी रावतालो. नाजाल्यार उठून कोयतूल घेवन, 
तकलेक तुवालो बांदून झपझप करून कुळागरांत देंवतालो. तिडकीन 
कोयत्याचे एक-दोन धपके दावे-उजवे वटेनच्या घोलांचेर घालतलो. तें 
पळोवन आई भितरले भितर हांसताली. आनी काकी दोळ्यांनी उदक 

हाडठाली. 

त्या दिसा म्हाका उठोवचो पडलो. रातीं केन्ना तरी न्हीद 
आयली. सकाळीं जागूच आयलिना. बाबान धेंगसो घालून म्हाका 
उठयलो तेन्ना म्हाका सामकी तिडक आयिल्ली. दिसलें, हांवें उठचेंच 
न्हय. जिवाक बरें ना अशें सांगचें आनी न्हिदून रावचें. वचचेंच न्हय 
त्या पयशिल्ल्या गांवांत... पूण fed करतलों? झक मारीत उठलों 
तोंड धुयलें आनी मुस्तायकी चडयली. Wal भरून दवरिल्ली पोती 
घेतली आनी aaa भायर खळ्यांत वचून पेळेर बसलों. 

'गणा, आरे, गणा खंय गेलो? ताका खावपाक दिवचें आसा.” 
आजी अशें म्हणीत भायर आयली. हांव खळ्यांत पेळेर saci तें 
पळोवन तिका वायट दिसलां आसतलें. तीय येवन म्हजे लागीं 
बसली. म्हाका आंवळून धरीत fact म्हणलें, “पुता, शाण्या म्हज्या, 
आयज तूं वतलो. असो भायर रे कित्याक बसला तूं? चल भितर, 
पोटभर भाकरी खा. दुदपाणी पिये. हांसत्या मुखान वच आं बाबा, 
हांव रोखड़ीच चवथी खातीर तुका हाडून घेतलीं. बाबलाकच धाडठां 
तुका हाइपाक. तापयतलीं हांव ताका. कितें समजता तो आपणाक?... 
चल पुता भितर कितेंय खा.” 

“म्हाका भूक ना.” 

“पूण खा, उपाशी वचनात.” 

“म्हाका नाका.” 

“म्हजे आयक. बरेंच जातलें सगले. तुका थंय आवडठलें. म्हजो 
गांव मरे तो. काय बरो आसा तो. हो आमचो गांव सामको हेंगाडी,” 
अशें म्हणीत ती बळयां हांसली. 

हैगाडी ह्या उतराचें म्हाका Wer हांसूंक येतालें. कोणूय पांय- 
फांको - पांगो मनीस कशाय कसो उबो रावचो तसो आमचो गांव 
उबो रावला. एक पांय आलतडी, एक पांय पलतडी, मदल्यान न्हंय 
व्हांवता अशेंशें म्हाका दिसले. 

आमी वचून सकाळीं सातांक रस्त्यार उबे रावले. खणी 
वयल्यान एकेक ट्रक येवपाक लागलो. पयल्या चार पांच ट्रकांनी 
आमकां सुवात मेळूंक ना. निमाणो रगलेकाकाचो 'टोयेटा' ट्रक 
आमकां गावलो. टोयेठाक आमी तोयेता म्हणठाले. पळय जाल्यार 
फाठल्यान गुरुकाकाचो 'निस्सान' ४४० ट्रक येतालो. आमचे भाशेंत 
तो 'निशाण'. ताणें आमकां सायड़ घाली. पूण फुडले चडठेर वचून 
कितें तरी जावन बंद पडलो. म्हाका मज्जा दिसली. eid हांसून 
रगलेकाका कडेन पळयले तेन्ना तोवूय हांसलो. 

“आमकां सायड घालता, खा आतां” ताणें म्हजे कडेन पळोवन 
ल्हवूच म्हज्या खड्ड्यार कूट घालीत म्हणले. 

“आयज खंय wis पळोवपाक?" 

“नारे रगल्या, ताका तेवटेन दवरचो केला. शाळे खातीर”, 
बाबान सांगले. 

“बरें केलें, आमचो तो मास्तर पन्नास साठ भुरग्यांक बावडो 
गोरवां कशीं आमुडठा. म्हयन्याक चाळीस पांच मेळटात ते कशेच 
पावनात म्हणठालो. काका, तुमी धा जाणांनी एकठांय येवन कितेंय 
केल्यार जावपाचें शाळेचे.” 

“कितेंच जावपाचें ना. पयशे काइपाक कोणूच तयार ना. आमी 
चार जाण काडून काडून काइटले कितले आनी दोन दोन मास्तर 
पोसतले कशे?” 

मागीर दोगूय ओग्गी रावले. पुला लागीं पावतना फुडल्यान 
येवपी ट्रकाच्या ड्रायवरान लायट लावन कितें तरी सिनाल केलें. 

“पुलार रोद आसा रे काका, बाबूक तकली सकयल घालूंक 
लाय” अशें म्हणीत रगलेकाकान दाव्या हातान म्हजी मान सामकी 
सकयल बावगून धरली 

हांव सांगीमेरेन अस्सोच राव. भायल्यान दिसपाक जायना तूं 
आसा म्हणून”. 

“कित्याक रे काका? भुरग्यांनी भितर बसपाक जायना तर?” 

“तशें न्हू रे, कॅंबिनांत डायव्हरा वांगडा एकलोच बसपाचो 
कायदो." 

शाळेत शेनवारा मास्तर कवायत करपाक लायतालो. ते 
कवायती पाश्ठं ही रगलेकाकाची कवायत ' दिसली म्हाका. कमर 
आनी मान मोडून वता काय दिसलें. आमी तिस्कार देवले. 

“आतां आठांक सालूची कार्रेर ach. तुका पळोवपाक मेळठली. 
बसपाकूय मेळटलें तुका गर्दी नासल्यार, तकली दामपाची गरज ना 
तातूंत", बाबान सांगले. 

“कशी आसता रे ती गाडी?” 

“काय बरी आसता रथ कशी. पळयतलोच तूं आतां पितूळचे 
चकचकीत पत्रे, बसपाक मोव गादयेचे बांक, बसपाक तीन खाने, 
धरपाक लांकडाचे खांबे,. पळय ती मजा.” 

बाबाक थंय कोण तरी वळखीचो मेळळो. ताचे भशेनूच 
जुदीवालो. पुडवें, निळी जुदी, काळी तोपी. तशी बाबा कडेनूय काळी 
तोपी आसताली पूण तो ती चडशी बोल्सांतूच दवरतालो. केन्ना केन्ना 
बाबा घरांत नासतना आमी भावंडां ती तोपी घालून बाबा भशेन 
उलोवपाचें, दोळे तांबडे करपाचें नाठक करतालीं. तेन्ना आजी हांसून 
हांसून बेजार जाताली. तिची याद येवन म्हाका हुडको आयलो. आतां 
परतो हांव केन्ना घरा पावतलों? 
मागीर म्हाका तोपये वयल्यान आई बाबाक म्हणटाली ती गजाल याद 
जावन हांसपाक आयलें. आईन सदांच बाबाक Wud, “भायर 
सरतना एक तर ती तोपी तकलेर घालात नाजाल्यार घरांत तरी 
दवरून वचात. बोल्सांत तोपी आनी तकलेक वत अशी तरा कित्याक 
काय॒ म्हणटां हांव”. 

ते आयकून बाबा कांय उलयनासलो. फकत हांसतालो. केन्ना 
केन्ना आई लेगीत अशीच ओग्गी रावताली. हें ad ओग्गी wag 
कित्या पासत आसता कांयच कळनासलें. केन्ना केना तीं कितेंय तरी 
उलयतालीं तेन्ना अकस्मात आमी फुड्यांत पावल्यार तीं ओगीच 
रावतालीं. तेन्ना राग येतालो तांचो पूण कांय उपाय चलनासलो. 

कितल्याशाच वेळान पयशिल्ल्यान ‘Slot कूं कूं Ss’ असो 
आवाज आयकूंक आयलो. फाटोफाठ वतांत चकचकत ती ced ced 
करीत फुड्यांत येवन उबी रावली. म्हाका आवडटालो तो गाझोलिनाचो 
वास सुटलो. तिचें तोंड मनशाचेंच wel दिसले. दिवे म्हणल्यार दोळे. 
इंजिना फुडल्यो पट्ठ्यो दांतफोण्यां भशेन दांत फांकून ती हांसताशी 
दिसताली. भुरग्यांक खायना, तांकां फाटीर बसोवन भोंवपाक व्हरता 
. तसली एक राक्षीण काणयेंत आसली. तशीशी ती कार्रेर दिसली. 

पितूळचे चकचकीत पत्रे तिनाय वठांनी. बांक, खांबे, वयलें ठाप 


| 
| 


लेगीत लांकडाचेंच. मदल्या खांब्यार काय बरी नक्षी. म्हाका दिसले, 


काय बरें गणपतीचें मखर कशी सजयल्या ही गाडी. हांगचो गणपती 
कोण काय? तेन्नाच सिगार ओडीत मोठेल्या पोठाचो ड्रायर आयलो 
आनी मखरांत बसचो तसोच बसलो. एक पावट फाटीं पळयत ताणें 
चार - पांच फावटीं 'पोंक पोंक' केलें. त्या आवाजान म्हाका saci 
हांसूक आयले 





“आरे, वरार कितें तुजो? केन्ना सुटपाची, आं?” फात मारून, 
हातांत चामड्याचे पाश्‍त घेवन बशिल्ल्या त्या मनशान म्हणलें तेन्ना 
Gh करुन हांव हांसलों. तो मनीस बरो लांबरुंद आसलो. पूण 
ताचो आवाज मात बारीक, बायलां वरी आसलो. बाबान दोळे तांबडे 
केले. ताची भांगराच्या कोराची घडयाळ तो परती परती पळयतालो. 


वर्स फुकट वचूंक ना | 20 | 


“बाबा, ताची घडय़ाळ भांगराची मरे.” हांवें फुतफुतत बाबाक 
सांगले. बाबान फकत तकली हालयली. 

मागीर एकलो Wed मुखार गेलो. ताच्या हातांत वारांव Het 
कितें तरी आसले. हांव उबो रावून पळोवपाक लागलों. Wad सारके 
दिसनासलें. पूण वारांव ताणें फुडल्यान इंजिना भितर खंय तरी 
धुकल्लो आनी कमराक बाग दिवन चार-पांच फावटीं घुंवडायलो. तेन्ना 
'कोंचोकू कोंचोकू कोंच' आवाज आयलो. ताणें ud नेठान एक-दोन 
फावटीं घुंवडायलें तेन्ना ‘ela ela’ असो काय बरो आवाज करीत 
गाडी सुरू जाली. ताणें तो वारांव हाडून ड्रायव्हराच्या Wa कडेन 
खण्ण करून उडयलो आनी म्हणलें, “चल वोस". 

गाडी सुटली तसो UA ल्या आंगाक वारो लागून थंड दिसले. 
म्हाका मातशी लकणी लेगीत लागली. 

बोवाळ जालो तेन्ना हांव जागो जालों. Wed भायर तांबड्याच 
तोंडाचे दोन-तीग लांबरुंद मनीस. भितर पळयत चाराय वटांनी 
भोंवताले. तांच्या फाटींक आर्मा हुमकळटालीं. पूण हीं आर्मा माकड 
मारपाच्यां आर्मा परस वेगळी आसली. त्या मनशांचीं खेत्यां भशेन 
तांबड़ींच cist पळोवन म्हाका मजाच दिसली. इल्ली भिरांतूय दिसली. 
आतां कितें जातलें काय? हांव दोळे फोडून पळोवपाक लागलों. 

“रोद रोद”, एकलो फुतफुतलो. 

“जाले, आतां वराभरयाची राखण लागली.” तो घडयाळकार 
फुतफुतलो. तो दांत किल्लुसून fod तरी उलयतालो पूण तें सगलें 
भितरले भितर दामून. कोणें आयकुचें न्हय म्हणून काय? म्हाका 
अदमास आयलो, ल्हान-व्हड सगलेच भियेवन गुळी जावन गोलले. 
तिकेटीचे पयशे घेवपी मास्तर जाल्यार कडकडटालो. आमी भुरगे 
कोणूच इतले आमच्या मास्तराक भियेनासले. ताका सुटिल्लो थरथरो 
पळोवन म्हाका हांसपाक आयले. पूण बाबान म्हाका 'शू' केलें आनी 
eld हांसो दामलो. आमचो बाबा लेगीत भियेल्ले भशेन दिसतालो. 

भियेल्ल्या बाबाक पळोवप म्हळ्यार एक अजाप आनी एक मजा. 
जो सद्दा आमकां भिव्रयतालो तो आतां सोताच भियेल्लो. पूण हें. 
भावंडांक कोणाकूच पळोवंक मेळूंक ना. 

तांचे भितरलोच पूण आमचे भशेन दिसपी एकलो तकली भितर 
गाडयेंत घालून आमकां मेजपाक लागलो. नाल्ल, आंबे, बी आमी 
मेजतात तशे तरेन. हांवे खुक्क केलें. बाबान Hox बोट दवरून 
म्हाका ओग्गी रावपाक फर्मायलें. आनी नदरेन, सामको मरे तूं, 
इतलेय कळना? अशेंशें कितें तरी सुचयलें. 

आतां फुडें कितें तरी मौजेचें जातलें अशें दिशिल्लें, पूण कांयच 
जांवक ना. “कॅ ये” अशें fed तरी ते नाकयां उलयताले. तांकां 
पाखले म्हणटात हें मागीर रोखडेंच म्हाका Hod. डायव्हर, मास्तर 
आनी ते सगले मेळून ot फाटल्यान चलत गेले. कांय वेळान 
मागीर ORL सुटली. 

त्या गांवांत आमी. पावले तेन्ना दनपार जाल्ली. व्हडली उकती 
_ पडवी आशिल्लें तें सलच्या Award घर स्टेजीए उबे राविल्ले भशेन 
उंचार उबें आसलें. आमचें गांवठी नळ्यांचें चार geld घर ह्या 
घरा मुखार उबें केल्यार सामकें बावडेंशें दिसपाचें. 

आमकां गोड-उदक दिवन आत्यान विचारपूस केली. त्या 
व्हडल्या घरांत मनशांच दिसनासलीं. मागीर कळळें थंय तिनूच मनशां 
रावतात. भटपण करपी भटजी, आतें आनी वावराडी. सगले कडेन 
थंडसाण आनी किण्ण कशे. आमचे भशेन भुरग्यांचो कलकल ना. 
कामां करपाक आयिल्ल्या मानांय कामेर्‍यांचो बोवाळ ना. तीन 
म्हशींचो इल्लोसो Wel. ताच्यो म्हेडी, धारण सगलें मातयेचें. तांकां 
Wid म्हणटात हें मागीर Had. गोठ्याक गांवठी नळे. आमचे भशेन 
वीस - पंचवीस गोरवां सोडपाचो-बांदपाचो, घुकटी-पल्लो घालपाचो 
वावर ना आनी गोरवां Would येतनाचो तो धुल्लेचो वास, तो 
बोवाळ, कांयच ना. हांगा पळयत तें सगलें थंड कशें आनी सगले 
जंयचे थंय. 

दनपारचें जेवण वाइलें. तांगेर पितळचीं कलय काडिल्लीं act. 
केळी पानार जेवपाची आमची संवय. तसल्या ताटांनी जेवतना म्हाका 
कितेंशेंच दिसतालें. घांसलें म्हूण कितें जालें, आदीं कोण कोण 
कितले फावटीं ह्या ताटांत जेवला आसत काय अशें मनात येवन उंडी 
ताळया सकयल देंवनासली. पूण वाइलां तें सगलें सोंपोवपाचेंच अशी 
आमगेर रीत. बाबाचो हुकुमूच कसो तो. ald ताटांत कांयच 
सांडलेना. 

जेवणा उपरांत बाबा रोखडोच वचपाक भायर सरलो. 
“आयज राव, फाल्यां सक्काळी कार्रेत आसा साडेसंक, तिचेर वच." 

आत्यान बाबाक सांगलें. म्हाका बरें दिसलें. आत्याक म्हज्या मनांतलें | 
कशें कळळें? हांवें नदरेनूच बाबाक राव म्हूण सांगलें. । 

मिरग लागलें, आमचीं मिरगाचीं कामां मात आजून सोंपूंक 
नात. हांव आत्तांच वतां गो.” बाबान पुडवें न्हेसतना म्हणलें आनी 
रोखडेंच खोमीस चडयलें 

फाल्यां वच रे बाबा!” गळ्या कडेन आयिल्लो हुडको दामीत 
हांवें म्हणलें. पूण बाबा कांयच उलयलोना. जालें, निमाणें तो वेळ 
आयलो. बाबा भायर सरलो. भरिल्ल्या दोळ्यांनी ताका हांव रस्त्या 
मेरेन पावोवपाक गेलों. मनांत म्हणठालों, देवा, कार्रेरीक मोडून घाल, 
ती येना अशें कितें तरी कर. ती येना जाल्यार बाबाक रावचेंच 
पडटलें. देवा म्हादेवा, कितेंय करून कार्ररीक मोड, आयज बाबाक 
हांगा दवर. फाल्यां तुका जाय जाल्यार सारकी कर कार्रर.... 

देवान म्हजें आयकलेंना. कों कों आवाज करीत कार्रेर आयली. 
बाबा भितर बसलो. म्हाका हात केलो. “बरो करुन राव, राग राग 
करूं नाका आं, जिवाक सांबाळ' आनी, फुडलीं उतरां आयकुपाक 
आयलिंनात. GR सुटली. बाबाक तितलो घेवन गेली. म्हाका 
एकल्याक ह्या अनवळखी मनशां भितर सोडून गेली. मनांत eld 
आजयेक म्हळे... पळयलें मगे आजये, देव सगलें आयकता, सगले 
बरें करता म्हणटा न्हय गे तूं, ताणें west इल्लें पूण आयकूंक ना. 
eid मना पासून मागलें, पूण ताणें आयकलेंना... 


एकटुको पोर 


पांय ओडीत हांव फाटीं परतलों. येवन वासरेर रडत बसलों. 
म्हजी म्हाकाच काकळूत दिसली. खोमसान नाकं, तोंड पुशीत हांव 
म्हजे म्हाकाच थातारपाक लागलों. मागीर आतें आयलें. तिणें म्हाका 
समजायलो. फाटीर हात दवरून सांगले, “जातली, जातली तुका 
संवय हांगची. आयज पयलोच दीस न्हय? तुमी केन्ना कोणागेर वचून 

रावून नकळो. ताका लागून तुका चार दीस चड वायट दिसतलें. 
चल, हेत्या देवळांत वचून देवाक पांयां पडून, देवूळ पळोवन यो. 
देवळांत तुजो वेळ वतलो. ही घे चावी, चावी काइपाक येता मरे 
तुका?" 

हांवें मानेन हय म्हणले. आमचे शाळेची म्हणल्यार देवळाची 
चावी खूब फावटीं हांवूच काडटालों. शाळेच्यो यादी मनांत घेवन हांव 
देवळांत पावलों. ल्हानशेंच देवूळ. सोंडयो, ल्हानसो सभामंडप आनी 
इल्लीशी काळखी गर्भकूड. 

थंय सगलें शांत आसलें. देवाचें मुखें रागीट नदरेन म्हजे कडेन 
पळयताशें दिसले. थंयच्यान भायर येवन हांव BR बसलों. 
प्रकारांत एक आंबो आसलो. हांव उठलों आनी ताच्या मुळांत 
भोंवपाक लागलो. म्हाका चार-पांच घोंटां मेळळीं. काय बरी 
हळडुवींच. तीं गोड आसतलीं हें वासा वयल्यान म्हाका कळे. 
आमगेर आठ - धा तरांचीं घोंटां आसली. पूण असलें रसरशीत 
हळडुवें घोंट हांवें केन्नाच पळोंवंक नासले. eld एक बरेंशें घोंट थंयच 
बसून खाले. उरलेली व्हरून आतेक दिलीं. “हाइल्यांतूच जाल्यार दवर 
थंय. पडलेली घोंटां तीं. केन्ना पडलेली कोण जाणो, चावी केली मरे 
परती? दुसरे फावटीं हाडूं नाका घोंटांबिटां. कळळें? आनी dd 
खांवना मरे घोंट? 

“एकूच खाले”, हांवे सकयल मान घालून सांगले. 

“अशें? आनी हात खंय धुले तर तुवें?” तिणें म्हजे कडेन 
Youd विचारलें. gid अं अं केलें आनी हात धुवपाक गेलों. म्हजे 
फाठल्यान तीं fed तरी उलयली, पूण म्हाका तें कळळेना. 

आमोरी जाली. खंय तरी घांट वाजपाक लागली, पूण ती 
देवळांतले घांटी परस वेगळी. हातपांय धुवन परवड म्हणपाक बसलों. 
तांची देवाची खेरीत कूड आसली. काय बरो देवारो आसलो. ते 
कुडींत शिमीट घाल्लें आसलें आनी देवळांत ald पळयल्लो तसलो 

लामणदिवो आसलो. वयर खुंठयाळ्याक दोन सवळीं मिरयो काडून | 
गांठ मारून दवरिल्लीं. 

तांची रांदचीकुडूय वेगळी आसली. आमचे भशेन सालाच्या एका 
कोनशाक नासली. त्या कोनशाचो वाज येतकच आई दुसऱ्या 
कोनशाक GGA मातयेच्यो चुली घालताली. सुकसर तांकां हांव 
रेंवो काडून, ल्हान पेटण्यान पेटून, सुळसुळीत करता...... मागीर 
रांदन त्या चुलींनी. केन्नाकेन्ना रांदचीकूड बरीच व्हड आसली. एक्का 
भशेन दोन कंत्रेलां, एक जनेल. जनेलांतल्यान हात. भायर घाल्यार 
फोण्ण मारपाक- करबेल अचळय हाताक मेळटालो. दोनाय कंत्रेलांनी 
जल्ल्यांच्यो राशी आसताल्यो. दार उगडल्यार जलले सरसर आवाज 
करीत हेवटेन तेवटेन धांवताले. तांचो तो आवाज आयकतकच म्हजें 
आंगान आंग शिरशिरतालें. 

ते राती आत्यान भटजीक आनी म्हाका आदीं वाइले. पयलेच 
फावट तो म्हाका पळोवपाक मेळळो. सकाळीं पोती घेवन भायर सरून 
वतना ताका eid हयन्हयसो पळयिल्लो. तो म्हजे लागीं wer येवन 
बसलो तेन्ना तांच्या आंगाक केन्ना केन्ना पिठाचे गिरणींत येता तसलो 
कोनशेल्लो वास वस्स करून आयलो. जेवणाच्या वेळार म्हाका घरची 
चइूच याद येवपाक लागली. सगल्यांनी पंगतींत बसून जेवप ही एक 
आनंदाची गजाल आसली आमगेर. हांसत खेळत आमी भावंडां 
जेवतालीं. पंगतीक बाबा आसल्यार लेगीत आमचें मौजेचें कितें ना 
कितें चालू आसतालें. बाबा दोन मिणटां भितर जेवन उठ्ठालो. 
मागीर आमी रामाचें राज्य केल्यार कांयच हरकत नासताली. आई- 
आज्जी मागीर जेवपाक येवन बसतालीं dat चडूच मजा येताली. 

हांगा एकटुक्यांनी, ताटांत जेवतना म्हाका जेवन नाकापुरो 
जाताले. भटजी जेवतनां आवाज करतालो. त्या आवाजा कडेन लक्ष 
वतालें आनी पोटांत धवळटठालें. 

हांगा घराच्या तिनाय वटांनी माड आसले. दोन पणस, दोन 

आंबे; फाठले वठेन जायतीं फुलझाडां लायिल्लीं. घरचे देव, देवूळ, 
देवळ्यो, पुरीस अश्यो कितल्योश्योच पुजा. लागींच देवाची तळी 
आसली. तिका हांगा देवातळय म्हणटालीं. 

तो वाठार तसो बरो आसलो पूण म्हजें मन तेन्ना थंय 
रमनासलें. आमचें घर त्या मानान कितलें ल्हान, कशायकशें बांदिल्लें 
म्हणल्यार जाता. पूण आमगेर भुरग्यांचो, मानांय कामेयांचो, 
येत्यावेत्याचो बोवाळ आसतालो. दीसपट्टे कितलेशेच लोक आमगेर 
येवन वताले. च्या तर सगल्यांक आसतालीच. जायते फावटीं लोक 
जेवन खावन वताले. बाबा आई - आजये वांगडा खबरी मारतालो. 
मानांयपणाक येवपी कांय जाण आमकां भुरग्यांक इतली मजा 
हाइटाले.. आईचे फाटीक लागून आमी तांकां आपोवपाक लायताले. 
येसो जाल्यार त्या काळांतलो आमचो आदर्श, वीर हनुमान कसो.. 
तो झाडार चडटना मजा-मजा करतालो. उंचायेर वचून पणसाच्या 
आडव्या खांद्यार तो हात सोडून चलतालो. आमचे कडेन पळोवन 
म्हणटालो, “पळय पळय कसो चलतां हांव माकडाक फाटीं घालतां 
आं! 

पणसुलां, गार्फा, घोंटां, ओंटां, भिरंड, सगलें तो सठासठ 
देवयतालो. बेनुल्ल काइटना तांच्या जांबळ्या फुलांचे झेले अतळय 
कुशीक काडून सांबाळून दवरतालो. मागीर ती हाडून आईक दितालो. 

भिल्लमाडाक, घोटिंगाक लागिल्लीं मोठेल्या मुसांचीं कोनगीं 
देवोवपाचे काम जाल्यार येशानूच करपाचें. मुसांचीं Aci अचळय 
देवोवन, शिंशे कोयत्यान कापून कुशीक काडटालो. tela पिळटना 
मुसांच्या तांतयांची पोळी खातना ताका आमी पळयत रावताले. तो 
तीं तांतयां खावपाक लागतकच आई थंयच्यान धांव मारताली. मागीर 
ती याद काडून आंग शिरशिरायत म्हणटाली 

कसो तो ती पोळी खाता देवाक खबर. तो अवतार पळोवन 
गांठ विटूटा म्हाजी 

हांगा इनमीनतीन मनशां. भटजी सदांच भायर आसतालो. 
दनपारच्या जेवणाक तो केन्ना नासतालोच. केन्नाकेन्ना रातचें जेवीच 
नासलो. आतें wad लुरांव बी fed तरी करून खातालें. 

पयल्या दिसा जेवणा उपरांत आतेन म्हाका एक शेंदरी आनी 
चादर दिलीं. 

“भायर वासरेर न्हिदता मरे, भठकाका थंयच न्हिदता, ताचो 
वांगड आसा तुका." 

aid मान हालयली. fect हांतरूण तिणें सांगिल्ल्या जाग्यार 
पातळायलें. चादर माथ्यारसून ओडून घेतलो. सकाळीं भायर सरले 
उपरांतचो आख्खो दीस म्हज्या मना मुखार उबो रावलो. आयिल्ले 
हुडके आतां दामून धरपाची कांयच गरज नासली. हांव रडटां तें 
पळोवन हांसपाक थंय कोणूच नासलो. व्हड आवाज करिनासतना 
हांव मेकळेपणान रडलों. मागीर म्हाका लकणी आयल्या जावंक 
जाय... मागीर आजी आनी आई दोगीय दिसल्यो. आजयेन म्हाका 
मांडयेर घालो आनी आईन आपल्या मोवमोव हातांनी सुरबुरीत 
वासाचें घरावें खोबरेल तकलेक लायलें. केंसांतल्यान तिचो हात 
भोंवतना हांवें तो घट्ट धरलो. म्हज्या पांयांच्या तळटांक तेल घांसलें 
तेन्ना कातकुतल्यो जावन हांव हांसलो... Gea दिसा सकाळी 
कळळे, तें एक सपन आसलें. 

खंय आसा शाळा? 





चार दीस जाले उपरांत हांवें आत्याक भियेभियेत विचारलें. 

“शाळा केन्ना सुरू जातली गे आत्या, खंय आसा ती?” 

ती ओग्गी रावली. मागीर दुसर्‍या दिसा हांवें एका भुरग्याक 
विचारलें, “तुजी शाळा खंय आसा?” 

ताणें बोट दाखयलें. तेवटेन देवूळ आसले. 

“तुमचीय शाळा देवळांत? आमच्या गांवांत शाळा देवळांतूच 
आसा.” 

“देवळांत ना ती, देवळाचे कुशीक आसा, अगरसाळेत."” 

म्हाका कांयच Hood, हांव ओग्गी रावलों. दीसभर घाम 
येतालो आनी सांजच्या वेळार मळबांत कुपांच्यो राशीच राशी भरून 
येताल्यो. तेन्ना म्हाका घरच्यांची कडकडून याद येताली. म्हर्जे मन 
पांटे लावन शेवण्या वरी उडून गांवा वटेन वताले... हैं आयलें 
तिस्क.. हांगाच आमी कार्रेरींत बशिल्ले. तिस्क. फाटी पडलें. 
पावसाचे थेंब दिसतात. हीं YoU आमचीं घरची सगलीं. पावसाचे 
थेब पडपाक लागल्यात. बाबा म्हणटा, चलात, उखलात Wa 
बेगिबेगीन, पावसाक आमची वस्तवाण भिजोवपाक दिवया नाका.. 
इतल्या दिसांची खटपट, पांच मिणटां भितर पावस नाच्च करून 
उडयतलो. पावसा फुडें कोणाचें शाणपण चलता?... काकीआजी 
म्हणपाक लागतली तूं आसा तो पावसा परस शाणो, मागीर निमाणो 
बाबाय हांसता तेन्ना कितलें बरें दिसता... 

अशीं उकत्या दोळ्यांनी सपनां पळयत हांव दीस सारतालों. जे 
शाळे खातीर हांव म्हजो गांव सोडून हांगा आयिल्लों ती सुरूच 
जायनासली. कोण म्हणटठाले, मास्तर शेत पेरून येतलो. कोण 
म्हणटाले, तो आनीक येवपाचो ना. ताचो पगार वाइयले बगर तो 

कित्याक येतलो? असलीं उलोवणीं आयकून म्हजी आवतिकाय 
उदकांतल्यान काडलेल्या नुस्त्या वरी जाताली. शिकपाची मना पसून 
आवड देखून हांव हांगा आयिल्लों. हांगा म्हजी वाचपाची आवड मात 
भागिल्ली. एका कंत्रेलांत कितलींशींच पुस्तकां आसली. चड़शीं 
संस्कृत, थोडीं मराठी. पयलेच पावठ म्हाका हांगा हितोपदेश वचपाक 
मेळळो. एक चांदोबा मेळळो, ताचें कवर शेणिल्लें. तो eid शंबर 
पावटौं तरी वाचला आसतलो. भारत, ब्राह्मण असलीं पुस्तकां 
आशिल्लीं पूण तातूंतलें म्हाका व्हडलेंशें कांय कळळेंना. थोडीं पुर्तुगेज 
पुस्तकांय आसलीं. वाज आयले उपरांत हांव त्या कंत्रेलांत तकली 
घालतालों. fect ना कितें हाताक लागतालें तें वाचीत बसतालों. 

मागीर पावसाळो सुरू जालो. एक दीस सकाळीफुडें दारांत 
पळय जाल्यार कितलेशेच भुरगे. तांकां सगल्यांक पळोवन मजाच 
दिसली. ते आइडताले 'शेंजांव शेंजांव' अशें कितें तरी. आतेन भायर 
येवन तांकां थोडे पयशे दिले. एकल्या सोळा-सतरा वर्साच्या भुरग्यान 
मुखार येवन नेठान सांगलें, 

“काकी, हेका धाड आमचे वांगडा”. 

“हाइून पावोवपाची जापसालदारकी कोण घेतलो?. तूं घेता?” 

“हयवय, म्हाजेर पावलें”. 

“आती, ताका उदकांत वचपाक दिवचे नात तुमी. दुसऱ्यालो 
भुरगो तो, लक्षांत दवरात.” 

हांव तांचे वांगडा उमेदीन गेलो. भायर सगल्याक तण 
किल्लून आयिल्लें. सगल्याक पाचवेंचार कापड हांतरिल्ले वरी दिसतालें. 
तिनूय वाडे, तळ्यो, व्हडल्यो बांयो एका फाठल्यान एक करीत 
निमाणें मळा वयले चिच्यां खणींत आमची भुरावळ पावली, ते बायांनी 
उडक्यो मारताले. पळोवनूच म्हाका कांपरी सुट्टाली. आमचे वांगडा 
सात आठ दादलेय आसले. सगलेच एका फाटल्यान एक ते चिरेखणीं 
भरिल्ल्या उदकांत उडक्यो मारपाक लागले. हांव धडेर बसून मजात 

पळयतालों. असली मजा हांवें केन्नाच पळोवंक नासली. आमच्या 
गांवांत असलें कितेंच जायनासलें, आनी fed जाता तेंय म्हाका 
ERG खबर नासलें. गांवा कडल्यान कुशीक पयस आमची आनी 
दोन काकांची घरां आसली. 

काय बरो बिरीबिरी पावस पडंटालो. हांव तंद्री लावन ad 
उडक्यो ART पळयतालो. तेन्नाच ती गजाल घडली. अकस्मात कोणें 
तरी म्हजी पोटली खणींत धुकल्ली. थंड किरांव उदकांत हांव भितर 
भितर वचपाक लागलों. हांव काचाबूल जालों. तेन्नाच ed भुरगे 
हुडकी मारून कशे वयर येतात तें पळयल्लें. हांवे तशेंच केलें. 
हातपांय हालयले, स्वास अंदून धरलो. हांव जसो भितर गेलों तसोच 
वयर येवपाक लागलों. eld पाय आनी हात आनिकूय ACM मारले; 
अचळय येवन हांव वयर पावलों. वयर तकली काडिनाफुडें भगवंतान 
म्हाका बचकुलांक धरून वयर काइलो. हांसून म्हणपाक लागलो, 

“पळयात, भटजी कसो पेंवपाक लागलो.” 

सगले हांसले, हांवूय हांसलो. wool आयुश्यांत पयलेच 
फावट अकस्मात fed तरी जाल्ले. अकस्मात हातपांय मारून धीर 
धरून हांव वयर सरिल्लों. धीर सोडप ना हें त्या खिणाक हांव 
शिकलों. तो धीर लागीं करून हातपांय मारपाचो खीण आनी ती 
अकस्मात नाच्च जाल्ली भिरांत, Wei आजुनूय म्हाका तश्शें याद 
आसा. 


e 
*,* 


सांगिल्ले काम करप, तें जातकच fed तरी पुस्तक, पटी 
मेळटा तें घेवन वाचपाक बसप असो म्हजो दिनक्रम चालू जालो. 
लागींच भगवंताचे घर. ताच्यो पांच भयणी ल्हान भाव, आवयबापूय 
अशीं कितलींशींच जाणां रावतालीं. भगवंता कडेन म्हजी रोखड़ीच 
बरी वळख जाली. ताका कितल्योश्योच गजाला येताल्यो आनी 
कितलेंशेंच खबर आसले. ताका कितेंय विचारल्यार तो सांगतालो. 

तो गोफणी करून विकतालो, गोफणीचे पठे विकतालो. तो सदांच 
कितें ना fel करीत आसतालो. ताचे वांगडा हेडपाक म्हाका 
आवडटालें. ताच्यो खबरों खुब्ब आवडटाल्यो. तो मडगांवां आसतनाच्यो 
कसल्यो कसल्यो खबरो सांगतालो. त्यो आयकून केन्ना मडगांव 
पळयतां असें म्हाका जाल्ले. ताचे वांगडा खेळपाक गेल्यार आते 
तापयताली. ताचे वांगडा खेळूं नाका म्हणठाली. पूण हांव तिका 
सांगिनासतना ल्हवूच वतालों. आयले उपरांत ती घरांत आसल्यार 
म्हाका विचारताली, 

“खंय गेल्लो रे गणा?" 

“खेळपाक. 

“कोणा वांगडा खेळटा तूं, वायट भुरग्यां वांगडा वचूं नाका 
Ss 

आं. पूण कोण भुरगो वायट तें कशें कळपाचें? अशें एक 
पावट aid विचारलें तेन्ना तापली. फाजीलपणां नाका म्हणपाक 
लागली. पूण वायट भुरगे वळखुपाक म्हाका येनासले आनी फाजीलपणां 
म्हणल्यार कितें तें म्हाका कांयच कळळेना. तें विचारल्यार आनीक 
तापतली अशें चिंतून हांव तेन्ना ओग्ली रावलों. म्हाका खेळपा खातीर 
सगलेच भुरगे बरे दिसताले. कोण गंड्ड्यांनी बरो आसलो. कोण 
कोंयडेबालांनी बरो आसलो, कोण झाडार चडपाक हुशार आसलो 
जाल्यार कोण तरातरांचे आवाज काडपाक हुशार आसलो. आमच्या 
घरा इनमीनतीन एकटुकीं घरां. लागीलागीं रावपी इतले भुरगे हांगा 
खेळपाक मेळटाले ताचेंच म्हाका अप्रूप दिसतालें. जमता तश्यो फटी 
आतेक मारून हांव खेळपाक वतालों. ते सगलेच हुशार, शिठूक भुरगे 
तांतूतले कितलेशेच जाण गोरवां राखताले. तांचे वांगडा मळार, 
सड्यार, दोंगुल्लेर, दोंगुल्ले फाटल्यान खंयखंय हांव हेडटालों. आमच्या 
गांवा भशेन हांगा भिरांत दिसपा सारकीं व्हड, गच्च रानां नासलीं. 
व्हडव्हडले रूख नासले. हांगा म्हाका कसलोच भंय दिसनासलो. 


वर्स फुकट वचूंक ना | 32 | 


कारण रोखडींच मनशां दिसतालीं, दुसर्‍या गांवांतलीं घरां पयशिल्ल्यान 
दिसतालीं. फकत वायट दिसतालें एकेच गजालीचें शाळा नासली. 
आनीक एक गजाल म्हज्या लक्षांत येवपाक लागिल्ली हांव इल्लो 
इल्लो बदलत चलिल्लों. आदीं, घरा Hard चुकून लेगीत हांव फट 
उलयनासलों. पूण हांगा येवन हांव फट उलोवपाक शिकलों. ei 
वांगडा भोवून तांचे भशेन मोट्ट्यान उलोवपाक लागलों. ते केन्नाकेन्ना 
झगडटाले तेन्ना वायट वायट उलयताले. त्या उतरांक गाळी म्हणटात 
हें मागीर म्हाका Hod. तांच्या गाळीचो अर्थ कळना जावन हांव 
भगवंताक नाजाल्यार हेर कोणाक विचारतालों तेन्ना ते म्हज्या 
अन्नाडीपणाक हांसताले. म्हणठाले, “च्येच्ये, फाल्यां मिशयो येतल्यो 
तुका, इतलेंय खबर ना आजून? सामकोच मरे शिवराक तूं". 

मागीर बरो55 मीठ-मसालो लावन ते म्हाका fed fed 
सांगताले. तें चडशें सगलें म्हाका नवेंच आशिल्लें आनी हांव गोंदळून 
वतालों. 

एक दीस एक सायकलकार कांपीण मारीत आयलो. ताचो भेस 
काय बरो. गोबरा कोराचें लांब कालसांव मातशें वयर काडून ताणें 
Weal कडेन चकचकीत किलपां लायिल्लीं. Food कोराचें लांब 
हातांचे खोमीस ताणें घाल्लें. आंगणांत पावतकच ताणें उजवो पांय 
अचळय सकयल काडलो. कि-ट कि-ट कि-ट आवाज करीत ती 
चकचकीत रायांची सायकल थांबली. हांव ताका आनी ताचे 
सायकलीक Wadd उरलों. 

तो आसलो अच्चाकाका. फुडे तो म्हजो मास्तर कसोच जालो. 
त्या दिसा येना फुडें तो म्हजे वटेन Youd राविल्लो. पयलो प्रस्न 
ताणें आतेक म्हजोच विचारलो. 
“हें आनीक खंयच्यान धरून हाइलें सवंग?” आनी तो AeA 
हांसलो. म्हाका वायट दिसलां हें रोखडेच जाणून, म्हजे फाटीर हात 
दवरीत ताणें म्हणलें, 

“फकांडां रे, नांव fod gate” 
“हांव गणा”. 
“हांव अच्युत” ताणें म्हज्या बावळ्यांक धरीत म्हणलें. ताचें आपलें 
नांव सांगप म्हाका आवडलें. नाजाल्यार भुरग्याक सगलेच नांवां 
विचारतात. पूण आपलें नांव कोणूच सांगिना. “फकांडां करपाची 
संवय म्हाका, रागार बी जाशीत आं. लोक सगलो रागार जाता 
म्हजेर हांव नाटकांनी कामां करतां आनी नाठकांतलीं भाशणां 
नाजाल्यार फकांडां करीत भोंवतां म्हणून. खरें सांगचें जाल्यार 
चल्लां हैं सगले HHS आनी नाटकूच. न्हय गे भटणी?” 
तो उलयलो तें सगलें म्हाका कळळेना पूण बरें दिसलें. मागीर आते 
वांगडा खबरी मारून, च्या बी पियेवन जातकच ताणें म्हणलें, “हाका 
शाळा खंय आसा गे? तुमच्या गांवांतली बंदूच पडली मगे ह्या वर्सा? 
आयकलां तशें Bid.” 
“हय रे बाबा. अच्यूत, पोर शाळेक हुसकेता. हांगा येवन दोनेक 
' म्हयने जाले ताका.” 
“आगे, अशें कर मगे. ताका रवळनाथ स्कुलांत घाल. चवथी मेरेन 
आसा थंय. धर्मा शिकयता थंय. तो शिकयता, कादयेंत नासलो 
जाल्यार... “ अशें म्हणीत तो मोट्ट्यान हांसलो. ताणें म्हाका लागीं 
धरून हालयलो तेन्ना म्हज्या तातोदादाची याद आयली. तातो परस 
हो व्हड, दादलो कसो आसलो पूण म्हाका तेन्ना दादाच कसो 
दिसलो. हांव ताका खेटून बसलों. “गणा, ते शाळेंत वच रे तूं. कांय 
पयस ना ती. 'अर्दवर खूब जालें चलून वचपाक. वता मरे?” 
'वतलों तर' हांवें बरें नेटान सांगलें. 
'वतलो रे तो, आवड आसा ताका शिक्षणाची. हुंशारूय आसा तो. 
दीसभरं हाताक मेळत तें वाचीत आसता.” 

दुसऱया दिसा तसोच कांपीण मारीत येवन ताणें म्हाका तिसरेचें 
मराठी वाचन हाडून दिलें. पोरणें आसलें खरें पूण काय a 

कविता, धडे आसले भितर. तें पुस्तक घेवन आयलो तेन्ना ताणें 
मजाच केली. 

“पुस्तक खंय आसा?” हात फाफडीत ताणें म्हणलें. म्हाका दिसलें, 
विसरलो काय. पूण तो विसरचो ना हें हांव जाणा आसलों. हांवे 
बारीकसाणीन yout तेन्ना बानयेन आनी खोमीस हांचे भितर 
दवरिल्लें पुस्तक म्हाका दिसले. 

“हें पळय, हांगा आसा अच्चाकाका!” gid ताच्या पोठाक हात लावन 
दाखयलें तेन्ना तो बरो हांसलो. पुस्तक काडून दितना ताणें म्हणलें, 
“fod करतलो, पुस्तक भिजल्यार तूं रडपाचो, ताका लागून पोटांत 
घालून तें हाइलें. पोटांतलें पुस्तक काइलें, आतां मज भूक लागली, 
पोठांत घालावयास दे पाहूं काहीं तरी,” ताणें आते कडेन पळयत 
म्हणलें, 

“काय करूं, घरांत पोहे असते तर दहीं-पोहे तरी दिले असते, पण 
दहींच नाही.” 

“वा वा, हें आवडलें! हेय ना आनी तेंय ना, पूण सांगपाची पद्दत 
इतली बरी. खंय म्हणटात गे अशें, तुमच्या कुळारा वटेन गे?” 
आतेन मान हालोवन हय म्हूण सांगले. 

हीं असलीं गचकां, जाणे मरे अण्णू, fea रे Gai नांव? आं गणोजी 
शर्क, तर हीं गचकां लक्षांत दवरल्यार तुका मरण ना. त्या त्या 
वळार बरें फावोशें गचक, म्हणणी जाका सुचता, तो जिखून चल्लो. 
आसा खंय तूं! नाटकांत जाल्यार आयत्या वेळार भाशण सुचना 
जाल्यार मारपाची एक म्हणणी काडून, चकचकीत we...” 


शिकतल्याक शाळा मेळटाच 


अच्चाकाकान म्हर्जे शाळेचे काम केलें. त्याच दिसा पुस्तकांतले 
पांच स धडे आनी सगल्यो कविता ad वाचून काइल्यो. एके 

कवितेक हावें म्हजे भशेन चालूय लायली. चालीर म्हणठकच ती 
रोखडीच पाठ जाली. 


चिमणे इवलाले बीज रम्य त्यात होती शेज 
दीड वितीचे कुणी रोप घेत त्यात होते झोप 
उन म्हणाले उठ गड्या पाऊस वदला मार उड्या 
जगात ये रे या उघड्या करी जळाच्या पायघड्या 


दुसर्‍या दिसा शाळेंत वचपाक हांव सक्काळी भायर सरलों. 
खांदाक म्हजो शाळेचो बोटवो, हातांत आत्यान दिल्ली लांकडी 
दांड्याची पोरणी सत्री. तेन्नाच पावस सुरू जालो. . आत्यान म्हणले, 
“आतां पावसाचो वचूं नाका, दनपरां जेवून वच." 
केन्ना एकदां शाळेत वचन अशें जाल्लें पूण fed करतलों, आत्याचें 
आयकुचेंच पडलें. दनपरां हातार उदक पडले बाराबर हांव सुटलों. 
आत्यान सांगिल्ल्यो खुणो लक्षांत आसल्योच. मळ काडले उपरांत 
दांबरी रस्तो, पोस्त, गिरण, मागीर उजव्यान फुडें सरपाचें. रवळनाथाचें 
देवूळ खंय काय विचारपाचें कोणूय सांगतलो, ती म्हणटाली. हांव 
कोणाक विचारिनासतनाच देवळा कडेन पावलों. भुरग्यांचो बोवाळ 
आयकूंक येतालो तेवटेन गेलों आनी सारको अगरसाळेंत पावलों. 
लांबचे लांब साल कशी अगरसाळ. तेन्ना थंय मास्तर नासलो. 
भुरगीं बोवाळ घालतालीं. हांवें एकल्याक विचारलें, 
“मास्तर खंय आसा रे?” 
“च्या पियेवपाक गेला, मदली सुटी ही.” हांगाय मास्तर मदले Yoda 
च्या पियेवपाक वता तर, eid मनांत म्हणलें. भुरगीं मात कांयच 
पियेनासतना काय xt खेळटात तें पळोवन मजाच दिसली. मास्तर 
आयलो. | 
तेन्ना ताचे मुखार वचून हांव उबो रावलों आनी तिसरेच्या वर्गांत 
आयलां म्हूण सांगलें. ताणें कपलार हात मारून घेतलो आनी म्हणले, 
“आतां, इतक्या उशिरां? कुठे होतास इतके दिवस? सोमवार पासून 

तिमाही परीक्षा. आज शुक्रवार...” 
aid आत्याचें, अच्चाकाकाचें नांव सांगलें, म्हणल्यार ताणें दिल्लें 
पुस्तक ताका दाखयलें. ताचेर अच्चाकाकाचें नांव आसलें. तें पळोवन 
मास्तराचेर इल्लो परिणाम जालो. ताणें नांव, गांव विचारलें. 
तिसरेच्या भुरग्यां वांगडा म्हाका बसयलो. हे शाळेत बसपाक काय 
बरे बांक, पुस्तकां दवरपाक खण अशी सगली मजा आसली. तिरकें 
मेज कशें आसलें ताचेर चोपडी दवरून बरोवपाचें. मागीर मास्तरान 
म्हाका वाचन काडून खंयचोय धडो वाचपाक सांगलो. हांवें म्हजो 
आदीं वाचून जाल्लो आवडठो Gel काडून वाचपाक सुरवात केली. 
मदींच थांबोवन मास्तरान कविता वाचपाक सांगली. तेन्ना हांव 'चिमणे 
इवलाले बीज..' कविता चालीर म्हणून दाखयली, तेन्ना म्हाका ती 
पाठ येता हें पळोवन मास्तराचे दोळे लिकलिकले. ती चाल आईन 
दुसरे एके कवितेक लावन दिल्‍ली. तीच चाल हिका बसताली. हांव 
कविता म्हणटा आसतना भुरगीं, मास्तर म्हाकाच पळयतालीं, पूण 
हांव गणमणलोंना. नेटान अख्खी कविता म्हणून सोपयली. 
“शाब्बास, गणा नाव ना तुझें, म्हणजे गणेश असणार.. तुझ्याकडे 
आणखी कोणती पुस्तके आहेत?” मान हालोवन हांवें ना म्हणून 
सांगलें. 
“ठीक आहे. मी देईन तुला पुस्तकं, पण गणिताचं काय करशील 
बाबा? बेरीज-वजाबाकी, गुणाकार-भागाकार येत असेलच, करून 
पहा. सोमवारी परीक्षेला बैस. तुझ्या काकीला, सांग म्हणावं धर्मा 
मास्तर आहे, तो पाहून घेईल.” 
एक व्हडलें Has सुटिल्ले भशेन म्हाका सू जालें. आतां म्हाका 
शिकपाक मेळटलें ही खात्री जावन हांव भुल्लूसून गेलों. 

शाळा सुटले उपरांत हांव बेगिबेगीन घरा आयलों. त्या बोंवाळांत 
आत्यान सांगिल्लें सामान अर्देच घेवन आयलों. तरी बरें, आत्यान 
तापयलोना. सकाळीं येतना शाळेच्या विचारांत आसलों. पयशे 

हाइपाक विसरलों. पसरकार सदचोच आसलो. ताका सांगलें, पयशे 
फाल्यां दितां. पेंड, साकर असलें याद जाता तें बोठव्यांत घालून 
हाडलें, थोडें विसरलों. शाळेची खबर आयकून आत्यान म्हणलें “बरें 
जालें, मातशें पयस, पूण सामान सुमान हाइपाक एवीतेवी तुकाच 
वचचें आसा थंय आतां. जाता तें बच्याकूच जाता.” 

“सोमारच्यान परीक्षा.” 

“सोमारच्यानूच? कशें जावपाचें तर?” 

“मास्तरान दोन पुस्तकां दिल्यांत. ताणें सांगल्यात ते धडे वाचतलों. 
पळोवया अच्चाकाका गणीत बी शिकयता जाल्यार." 

“आं, बरी याद जाली, ताणें तुजे खातीर गणीत आनी सामान्य म्हूण 
कितें तरी पुस्तक हाडून दवरलां, थंय आसा तें कंत्रेलांत. ” 

बेगीन वचून हांवें तीं दोनूय पुस्तकां पळयलीं. दिसलें. आयचो दीस 
कितलो बरो. शाळा चालू जाली, हीं दोन पुस्तकां मेळळीं. मास्तरान 
शाबासकी दिली. . 

“आते, मास्तर सांगतालो, काकीक सांग, धर्मा मास्तर पळोवन घेतलो 
आनी अच्च्याकाकाक रकाद दिला ताणें." 

“आरे, फाल्यां सकाळीं अच्युत येतलो खंय तुका गणितां शिकोवपाक.” 
“तूं म्हाका गणितां घाल, हांव सोडयतां.” 

“आरे, इतल्या वर्सा उपरांत म्हाका fed कपलं येतलें गणीत! अच्यूत 
तरी कितें तुका शिकयतलो कोणाक खबर.” 

तें किंतेय आसूं अशें मनांत म्हणीत हांव दूद-पाणी पियेवन दोनूय 
पुस्तकां घेवन .बसलों. मदींमदीं घरची याद येताली. आनी जिवाक 
Ra दिसतालें. आई-आजी-बाबाक म्हजी शाळा सुरू जाली हैं 
कळटलें काय? आंगणांत वचून ald थोडे शेंकरे वेंचून हाइले. मागीर 
दोळे मिटले आनी हांव केन्नाय खेळटालों तो खेळ खेळपाक लागलों. 
इल्ले शेंकरे उखलप आनी गेडें काय os करून पळोवप. तीन पावटीं 
करून पळयलें. तिनूय पावटीं उत्तर आयलें शाळेचें घरा कळळां अशें. 

हांव भुल्लुसून गेलों. पूण मागीर दिसलें, सांगले बगर कळठलें तरी 
कशें? 

ते रातीं मागीर सगली म्हज्या सपनांत आयली. तेन्ना हांवें बरो 
करून रावतलों, फटी मारचों ना, हेडत रावचों ना अशें सपनांत 
आजयेक सांगले. 

परिक्षेची दीस 


a 


अच्च्याकाक दुसऱया दिसा सकाळीं आयलो. आदीं ताणें 
गणिताचें पुस्तक घेवन तें मातशें वाचलें. मागीर म्हाका म्हणले, 
“चला गणोजी शिर्के, तुमच्या गणिताच किल्ला लढवुया. जर गणीत 
वठणीवर आलं तर ठीक नाही तर, नाही तर, मुसक्या बांधून 
तळघरात फेकून देऊया त्याला." 
“आरे, आरे, गणीत शिकयता काय नाठक शिकयता रे तूं?” 
आतेन म्हणलें आनी ती हांस हांस हांसली. 
` अच्च्याकाकान म्हाका गणीत शिकोवपाचो येत्त कर कर 
केलो. पूण म्हाका कांयच कळना जालें. अपुर्णांक ye अशें 
कितें fed तो म्हणटालो इतलेंच woo. निमाणें तो म्हणपाक 
लागलो, “आतां पावस थांबला त़सो हांव वतां, नाजाल्यार हाँगाच 
उरपाचों हांव." 

तो गेलो आनी गणिताची म्हाका चिंता लागली. हांव नापास 
जातलों दिसता. हांवें आत्याक सांगले, “आत्या, म्हाका तूं तरी 
समजावन सांग अपुर्णाक.” 
“आरे, गणा आनी इतलो वेळ Gd आनी अच्युतान कितें केलें 
तर?" 
म्हज्या गणिताची कांय धडगत ना अशें दिसलें. fed जाता तें 
पळोवपाचें अशें चिंतून हांव थंड रावलों. 

दुसऱया दिसा, सोमारा, सक्काळी उठून न्हावन धुवन पिंजर 
लावन हांव तयार जालों. म्हजो आवडटो 'लांब हातांचो धवो 
बुशकोट हांवें चडयलो. 
“आत्या, हांव शाळेक वतां. परिक्षा आसा. आठांक सुरू”. 
“बरें चल, कितेंय पूण खारवन चल.” 

तिणें म्हाका खावपाक दोन बिस्कुत्यो दुदपाणया वांगडा दिल्यो. त्यो 
खावन हांव म्हजो बोटवो घेवन भायर सरलों. तेन्नाच पावसाची 
दडक आयली. आत्यान एक सत्री काडून दिली. तिच्यो दोन सरयो 
तुटिल्ल्यो. तिचो दांडो बरो हळडुव्या लांकडाचो. धांवपी हरणाचे 
काय बरें चित्र भितरल्यान आसले. 

पयलो पेपर गणिताचो. म्हाका थोडीं गणितां आयलीं तीं ald 
केलीं. उरलेलीं जशीं जाता तशीं अर्दकुटी करून दवरलीं. एका वराचो 
पेपर. वरभर हांव खटपट करीत रावलों. निमाणी घांट जाली. आयज 
मास्तरूच घांट मारतालो तें हांव जुस्त पळयलें. म्हाका हांसपाक 
आयले. 

दुसरो पेपर भाशेचो. तो हांवें घेतलो आनी फटाफट 
सोड़ोवपाक सुरवात केली. सगळे प्रस्न सोंप्पे. sid काय बरी उत्तरां 
बरयलीं तीं परतीं वाचतना म्हाकाच हांसपाय येवपाक लागलें. हांव 
शाळेक अभ्यासाक सामको आशेल्लों. हांव शाळेत बसून परिक्षा 
दितां हेंच म्हाका खरें दिसनासलें. एकूच दीस शाळेक येवन परिक्षा 
दिवपाक मेळिल्ली. म्हाका हांसपाक येतालें. हें सगलें अच्चाकाकाक 
लागून जालें आं, हांवें म्हाकाच सांगले. हांव घरा adel तेन्ना 
काकीक सांगतलों, अच्चाकाका कितलो बरो आसा तें. 

निमाणो प्रस्न आसलो निबंदाचो. 'माझी शाळा', 'गणपती आले' 
आनी ‘ast आई' अशे तीन विशय आसले. माझी आई 
वाचिनाफुडें म्हाका घळळ करून रडपाक आयलें. तिची सामकी 
कडकडून याद आयली. दिसलें, तिकाय येता आसतली म्हजी याद 
सद्दां सकाळीं ती उठठा तेन्ना. आतां ना न्हय हांव तिचे फाटोफाट 
उठून तिचे फाठल्यान रांदचेकुडीत गणोवपाक, ती fed सोदता तें 
जाणून तें हाडून दिवपाक| तिचे दुखपी पांय म्हज्या पावलांनी, हातांनी 
चेपून दिवपाक! तिचे फाटीर वणटीक धरून उबो रावून फाट 
चेपपाक... हांवें निबंद बरोवपाक सुरवात केली. 

'माझी आई'. 

पयली वळ हांवें बरयली. माझी आई माझी आई. ती रोज मला 
स्वप्नात दिसते. रोज मला ती स्वप्नात भरवते. त्या दिवशी मी 
पडलो. तेव्हा आई इथे नव्हती. मला तिची फार आठवण आली. ती 
इथे असती तर म्हणाली असती बघ पडलास ना, धडपडलास ना, 
ये, तुला हळद चुना लावून देते, साखर खाऊन पाणी पी. म्हणजे 
रक्त लगेच थांबेल... त्या दिवशी तिने स्वप्नात येऊन मला साखर 
दिली. मला मांडीवर घेऊन फणीने माझे केस विंचरले.. मागीर 
आनीक fect foc बरयलें तें याद ना पूण निमाणें ad बरयिल्लें 
मी खूप शाळा शिकणार. मग मी मोठा होणार. माझ्या आईला मी 
एक निळ्या रंगाचे जरीचे कापड घेणार.. आजीला तिचे लाल घेणार 
कारण ती रोज लालच नेसते. 

म्हजे फाटल्यान उबो रावून म्हजो धर्मा मास्तर हांव fod 
बरयतां तें वाचतालोशें दिसता कारण wat निबंद सोंपोवन हांवें 
सकयल लायन मारली तेन्ना म्हजे wick हात मारून म्हजे बावळे 
आपल्या गोर्‍या गोर्‍या दोनांय हातांनी दामून ताणें म्हणले, तें हांव 
फुडल्या आयुश्यांत केन्नाच विसरूंक ना. 
“हे बघ, तूं पुढे मोठा लेखक होणार, हे मी आताच तुला सांगून 
ठेवतो. ते केव्हाच विसरु नकोस.” 

परिक्षा सोंपली. चार दिसांनी निकाल आसतलो अशें मास्तरान 
सांगिल्लें. त्या दिसा परतो हांव म्हजो लांब हातांचो बुशकोट 
फलकावन गेलों. मास्तरान रिझल्ट सांगपाक सुरवात केली. पयलेचो 
सांगून जालो.. निमाणी आमची तिसरेवाल्यांची पाळी. म्हज्या पोटांत 
उकपूक जावपाक लागलें. हांव फकत मराठींत बरे मार्क घेललों हैं 
महाका खबर आसले. पूण गणीत, इतिहास, भुगोलाचीं पुस्तकांच 
नासलीं म्हजे कडेन. जें जे येता तें तें हांवें बरयिल्ले , येना तें aia 
अदमासान बरयिल्लें. मास्तरान एकेकल्याचें नांव घेवन प्रगती-पत्रक 

| Recs सुरवात केली. सकयल्या नंबरा वयल्यान सुरवात करून तो 
/ दोन नंबरा मेरेन पावलो. आनी म्हजो नंबरूच आयलोना. दुसऱया 
| नंबराचे चलयेक शाबासकी दिवन ताणें मागीर हांसत म्हणलें, 
"मुलानो, सांगा पाहू पहिला नंबर कोणाचा?” 
' सगली भुरगीं ओग्गी रावली 
Wel ओळखता येत, आपल्या वर्गात कोण नवीन मुलगा आला आहे 
' सांगा पाहू?' 
` चार दिसां भितर म्हजो दोस्त जाल्ल्या रमेशान सांगलें, 
` “गणाचा मास्तर”. 
` “बरोबर, आपल्या गणाची कमाल. दोन दिवस आधी शाळेत आला, 
` बरं का, परीक्षा दिली आणि काय केलं?” 
“घेतला पहिला नंबर...” सगल्यांनी व्हडल्यान wo. 
“बरोबर. गणा. तुझं अक्षर चांगलं आहे, लिखाण उत्तम आहे, हुशार 
आहेस तूं. खूप अभ्यास केलास तर पुढे मोठ्ठा होणार.” 

म्हजें तें. पयलेंच फावटीं पयलो नंबर आयिल्लें गुलाबी रंगाचे 

प्रगती-पत्रक आजुनूय म्हज्या दोळ्यां मुखार आसा. eld तें म्हज्या . 
बोटव्यांत सांबाळून दवरलें. दनपारचीं जेवणां जाले उपरांत आते भायर 
बलकांवार थोडो वेळ बसताली. तेन्ना हांवें व्हरून तें तिका दाखयलें. 
खरें म्हणल्यार तें म्हाका दाखोवपाचें आसलें आईक आजयेक-बाबाक, 
सगल्या भावंडांक. आमगेर कोणाचो पयलो नंबर आयिल्लो म्हाका 
तरी खबर नासलें. wal आयला हें तें पत्रक परतें Wd पळोवन 
हांव खात्री करून घेतालों. 
आतेन तें पळयलें आनी म्हणलें, “बरें जालें, शाब्बास, बरो शीक.” 
त्या पयल्या नंबरान दिल्ली उमेद थोडे दीस उरली. मदीं एक 
दीस अकस्मात बाबा आयलो तेन्ना म्हाका खुब बरें दिसले. ald 
पयलो नंबर आयला हें ताका तो च्या पियेता आसतना ल्हवूच ताचे 
खुर्चेक हात धरून उबो रावून सांगलें. तो हांसलो आनी म्हणले 
शाबास. मुखार ताका खावपाक आतेन दोन केळी दवरिल्लीं. तातूंतलें 
एक केळें काडून म्हज्या हातार दवरीत ताणें म्हळें, “हें घे तुका 
बक्षीस”. 
म्हाका बावड्याक दिशिल्लें पयलो नंबर म्हणल्यार fod तरी 
व्हड कर्तूब आनी ते खातीर बाबाक खुब बरें दिसतलें. पूण बाबाक 
तें व्हडलेंशें दिसूंक ना दिसता. नाजाल्यार तो म्हाका फकत ho 
बक्षीस दिवन ओग्गी रावचो नासलो. मागीर म्हाका दिसले केन्नाकेन्ना 
बाबा कडेन पयशे नासताले, उणे आसताले तेन्ना तो आईक 
सांगतालो, 'आगो, तें hs पळोवचें. सध्या हात सामकी खांकुडटा.” 
आई मागीर कितें तें समजताली. हांवेंय तशेंच समजून घेतलें तेन्ना 
म्हाका बरें दिसलें. बाबा रोखडोच गेलो. वतना हांवें ताका सांगलें. 
“बाबा, आईक-आजयेक, सकल्यांक सांग आं”. 
“कितें तें?” 
“पयलो नंबर आयलो तें बाबा.” 
“बरें बरें सांगतां आं. बरो करून राव. आतेची जमता तितलीं कामां 

करून तिका मजत कर, वाड्या वयल्या हेर भुरग्यां भितर भरसूं 
नाका, हेडत Ud नाका, रोखडोच चवथीक तुका घरा व्हरतले आं.” 

ald आं म्हणलें पूण हांव खंय ged रावतां, म्हाका कांयच 
कळना जालें. बाबा गेलो ते वटेन पळयत हांव पडवेर खांबलेक dpa 
उबो रावलों. 


45 वर्स फुकट वचूंक ना 


दूद यातळ जाता 





“ए पयल्या नंबरा, चल एक काम कर, दूद घालून यो,” आतेन 

म्हणलें. 

“खंय घालूं?” 

“सांगतां तांगेर घालून यो. हांगा लागींच घरां आसात लायनीन.” 
तिणें म्हज्या हातांत शिकाळणें कशी दोरी बांदिल्ली पितूळची 

तपली म्हणल्यार व्हडलो तांबयो दिलो. ताचेर पितूळचोच पेलो 

घालून ती धांपिल्ली. तो पेलो हें माप पावशेराचें, अर्द पेलो 
म्हणल्यार नवटांग. तें लक्षांत धरून, सांगिल्ल्या तिनूय घरांच्यो 
खुणो लक्षांत घेवन हांव दूद घालपाक गेलों. मागीर तें काम 
सकाळ सांज लागू जालें. पयशे 'हाइपाक मात आते वताली. हांव 

थंय आस मेरेन तें काम ad केलें. म्हस वयेवन पांच दीस 
जातकच नव्यो लावण्यो सुरू जाताल्यो. म्हशीक वयेवन सात - 
आठ म्हयने जावन. वताले तेन्ना दूद उणें मेळचें. मागीर लावण्यो 
उण्यो जाताल्यो. एक पावट eid मजाच केली. 

हांव आपल्याच नादांत दुदाचो तांबयो झेलयत वतालों. 
सगलीच वाट अजापांनी भरिल्ली. फुलां फुलिल्लीं. भिरमुट्यो, 
पिसोळीं तांचे भोंवतणीं भोंवताल्यो. पावसाळो aod आयिल्लो. 
चलतना तांबयो झेलयतालों तेन्ना via निसरलो आनी तांबयो 
तळपार आदळून थोडें दूद ओतले. हांव काचाबूल जालों. आते 
उलयतली. एक-दोन लावणेकारांक दूद मेळचेंना. कितलें ओतलां ते 
कळनासलें. विचार करीत चलत रावलें. फुडें एक इल्लोसो व्हाळ 
लागतालो. मनांत विचार आयलो, sei उदक तांबयांत घाल्यार 
कशें? म्हशीचें दूद काडून जाले उपरांत आतेक तातूंत इल्लें उदक 
घालतना sid पळयिल्लीं. हें काम ती दूद घरांत हाइटकच 
करताली. 

व्हाळार पावसर म्हजो विचार जालो. Bld तांबया वयलो पेलो 
काइलो आनी निवळशें पेलोभर उदक तांबयांत ओतले. मागीर आनीक 
एक पेलो. तांबयो सदचे sacl भरलो. उदक सारके भरसलेंना 
जाल्यार? eld तांबयो सांबाळून हालयलो. दोनेक पेले दूद ओतिल्लें. 

पयल्या दोन घरांनी भियेभियेत दूद घालें. कोणाक कांय दुबाव 
येवंक ना. निमाणें घर गोपी शणैलें. ल्हानशेंच पूण घरांत आंगण 
आशिल्ले. चारूय वटांनी कुडी आनी मदीं sod आंगण. आंगणांत 
फुलझाडां, एक केळ. तांगेर sid दूद घाले उपरांत थंय दाराकुशीक 
काळशे काशीर बसपाचें आनी काफी घेवपाची हो कायदो आशिल्लो. 
पयले कांय दीस हांव ती फुटी काफी घेवपाक कस्सोच तयार 
नासलों. ते काफयेची म्हाका तिडकूच येताली. Sar ही गजाल हांवें 
आत्याक सांगली तेन्ना आत्यान म्हणलें, 

गणा, तें कितेंय ' आसूं, दिल्ली काफी तूं सद्दां घे. खूब वर्सा 
फाटीं तांचो तुजे ada भुरगो देवागेर गेला. vel ताचे यादीन 
तीं तुका काफी दितात आसतलीं. तूं घे, ard मन मोडूं नाका 
दोगांच जाणटीं रावतात तीं. एकूच धूव तांकां. ती मुंबय आसता.” 
“देवागेर गेला म्हणल्यार मेलो म्हणठात तशें गे?” 
“हय. पापया, भुरग्यांनी असल्यो गजाली उलोवपाच्यो नासतात, 
कोणें सांगलें तुका मेलो बिलो असलें?” 
“सांगूं ना, लोक उलयतात तें आयकलां.” 
"Ssh मनशां उलयतात तें आयकुचें न्हय. तीं fda तसले 
उलयतात जाल्यार थंय रावचें न्हय.” 
“आं, पूण तीं केन्ना तसलें उलयतलीं, wet कळठा गे?” आते 
ओगीच रावली. म्हाका कळळे, आतां Hs उलोवप ना. 

aid आत्याची सांगणी मानली आनी Pact ती फुटी काफी 
घेवपाक लागलों. Haha आण्याक दोन तसलें Ha कांकण ती 
जाणटठेली म्हाका दिताली. काफयेंत कांकण बुड॒यतकच कांकण 
काळशें जातालें, ताची wa सामकीच कोडशी जाताली. म्हाका 
जायते फावटीं राग येतालों, दूद म्हजे कडल्यान आत्तां घेतलां 
जाल्यार म्हाका फुटी काफी कित्याक तर... दिसचें तांबयांत इल्लें 
उरता तेंच काफयेंत ओतोवन पियेल्यार काय बरी लागतली. पूण 
म्हाका तशें करपाक लज दिसताली. आनी तांबयांत इल्लें दूद, 
घरांत दूद आसतना हांव ती फुटी काफी सददां पियेतालों. एक 
कर्तव्य म्हूण. म्हजे कडेन तीं केन्नाय दोन उतरां उलयतालीं. 
किते रे, कसो आसा? 
दिवाळेक घरा वतलो मरे काय हांगाच भटणीगेर दिवाळी?” हांवूय 
ved ted तांचे वांगडा उलोवपाक शिकलों. फुडें फुडें तें घर 
म्हणल्यार म्हजी घराची याद काइपाचें एक ठिकाणी कशेंच जालें. 
शणै मातसो म्हज्या बाबा भशेन दिसतालो बाबा जाणटो जातलो 

तेन्ना असोच दिसतलो काय अशें म्हज्या मनांत सदांच येवचें. 

फुडें शणै बरो ना जाले. तो भायर दिसनासलो. पूण हांव 
ताची खबर घेतले बगर येनासलों. आतां दिसता व्हडलोसो 
कसलोच संबंद नासतना, हांव तांच्या घरचोच एक कसो जाल्लों. 

अजून केन्ना केन्ना म्हाका त्या घराची याद येता आनी तीं 
दोगांय मना मुखार दिसतात. म्हजे सारकिल्या एका परकी भुरग्याक 
तांणी दोन बरीं उतरां दिलीं. तांच्यो यादी येतात तेन्ना मोगान मन 
भरून रावता. 

संबयेन ana ald जाता 








आतां म्हाका चार - पांच म्हयने त्या गांवांत जाल्ले आनी 
हांव .इल्लो घोळून गेल्लों. म्हजो दीसभराचो कार्यक्रम थारून गेलो. 
सकाळीं साडेसंक नाजाल्यार पावणेसातांक उठप. तोंड धुवून 
सकाळचे काम करून येवप. हांगा आमच्या गांवा भशेन दोन दोन 
व्हाळ, एक न्हंय, असली मजा नासली. सकाळीं उठप आनी 
भायलो तांबयो घेवन भायर वचून येवप. एकूच तांबयो आळीपाळीन 
सगल्यांनी व्हरप. सुरवातीक म्हजे सामके हाल जाले. म्हाका सगले 
कडेन मनशांच मनशां दिसतालीं. ते भायर घर-दुकर नांवाचो प्राणी 
जाल्यार Bid पयलेच Wao पळयिल्लो. ताका हांव ad भियेतालों. 
लज दिसून हांव 'तें' काम करिनासतना परतो येतालों. 


भायर म्हाका वीठ दिसपाची पिडा चड, हाचो वीट, ताचो 
वीट. जेवतना जेवण लेगीत. हांव शीत वेंचीत बसतालों. 


हांवे एक पळयलां, आमकां कसलीय संवय रोखडीच जाता. 
त्या काळार म्हाका जाल्यार दोळे पिटपिटावपाची, सू सू असो आवाज 
तोंडान काइपाची असल्यो किंतल्योश्योच संवयो रोखड्योच लागल्यो. 
मागीर त्या संवयांची सुवात दुसर्‍या संवयांनी घेतली. कोणेंय wine 
अशें करूं नाका जाल्यार हांव रोखडेंच विचारतालों, ast केल्यार 
कितें जाता? 

सकाळीं घरांतल्या आनी देवळांतल्या देवाक फुलां काइपाचें काम 
म्हर्जे. कोंड्याची गडखी आनी पितूळचो पांठलो घेवन हांव फुलां 
काडठालों. काणेर,पारजत, मंदार, तगर, दसणीच्यो तीन जाती, धवो 
आनी तांबडो चांफो अशीं जायतीं फुलझाडां आसलीं. फुलां काइटना 
वेळ बरो वतालो. रातीं पावस पडून गेल्लो आसत जाल्यार झाडाच्या 

मुळांत उबो रावून ताका हालोवप आनी ओथांब्यांचें तें थंडगार उदक 
आंगार घेवप. काय बरी शिरशिरी येताली. 


मागीर भाकरी नाजाल्यार पोळो खावन दुदपाणी पियेवन शाळेक 
वचप. आनीक एकलो सकयल्या वाड्या वयलो शिवाजी नांवाचो 
भुरगो चवथेक वतालो. तो कितलींशींच वर्सा परत परत नपास जावन 
चवथेक पाविल्लो खंय. ताका मातशें-मातशें खाड. मिशयो बी 
फुठिल्ल्यो. ताचे वांगडा वचपाक म्हाका कंठाळो येतालो. तो कसल्यो 
कसल्यो विचित्र गजाली सांगतालो. त्यो म्हाका कळच नासल्यो. 


शाळेतल्यान आयले उपरांत जेवन अभ्यास करपाचो आनी 
मागीर भायर सरपाचें. sa दूद घालपाचे आसतालें तेन्ना परतें 
म्हाका Wedd वाटेन ddd पडटालें. येतना मागीर बाजारांतल्यान 
सामान हाडपाचें आसतालें. सामान हाइून उरिल्ले पयशें gid आते 
कडेन दिवपाचें. सारको हिशोब सांगपाचो. सामानांत सददां खोबर्‍याची 
नाजाल्यार सरकेची पेंड आसताली. चड करून दोन कील. ते भायर 
हेर सामान. म्हाका तें वजें घेवन चलत येता म्हणल्यार नाकापुरो 
जातालें. ala काळोख जातालो आनी म्हाका भंय दिसतालो. 
dal राम राम म्हणीत हांव पावलां घालतालों. 


Sill वर्स फुकट वचूंक ना 





ae लागून.... 


बाजारांत वचपाचें नासतालें तेन्ना सांजचो हांव हेवटेन 
भोंवून, खेळून वेळ सारतालों. गांवांत तीन देवळां आसलीं. 
प्रकारांत आमी गड्ड्यांनी, लगोऱयांनी खेळटाले. कोंयडेबालांनी 
हांव हांगाच शिकलों. भगवंत म्हजो सामको इश्ट जालो. तो 
येदोच आसुये पूण तो म्हाका आवडटालो. कितल्योश्योच गजाली, 
किंतलेशेच खेळ ताणें म्हाका शिकयले. सायकलीचो पोरणो ट्यूब 
ताणें बाजारांतल्या सायकलकारा कडल्यान विकतो घेतिल्लो. ताच्यो 
ताणें कितल्योश्योच गोफणी Seat आनी भुरग्यांक विकल्यो. पठ्यांचे 
तो पाराक दोन vast घेतालो. पावसाळ्यांत तो दिखाची पांखाठी 
करून ती काजीचे तेंगशेर बांदून दवरतालो. किरांठ्यो ताचेर 
बसताल्यो तेन्ना त्यो दसून उरताल्यो. केन्नाकेन्ना तीन - तीन किरांठ्यो 
ताका मेळटाल्यो. मागीर व्हिरांचे पांजरे करून तातूंत एकेक किरांटी 
दवरून तो पांजऱ्या सकट दोन दोन रुपयांक विकतालो. भगवंताच्या 
आंगांत कितल्योश्योच कला आशिल्ल्यो. साकयल तर तो चलयतालोच 
पूण भाडी मारतात तसली फठफटी लेगीत तो चलयतालो. 

ताणें म्हाका साकयल चलोवपाक शिकयली. पूण ते खातीर 
हांवे आयुश्यांतलें पयलें पाप केलें. भगवंतान सांगलें एका आण्यांत 
तुका सायकल शिकयतां. सायकलीक भाड्याक एक आणो जाय 
आसलो. हांवें आत्याल्या पयशे दवरपाच्या आयदनांतल्यान एक 
आणो काडलो. म्हाका आत्यान दिवाळेक म्हण शिंविल्लें लिंबाच्या 
कोराचें खोमीस घालून हांव भगवंता वांगडा गेलों. भगवंतान 
कोणाची तरी वळख दिली आनी सायकल घेतली. तांबड्या 
कोराच्यो दोन ल्हान सायकली. त्या सायकलकारान तेन्नाच हाहिल्ल्यो. 
म्हाका दांडयेर बसोवन भगवंत 'कीण कीण' कांपीण मारीत 

बाजारांतल्यान, गिरणी कडल्यान फांस वचत देंवतेर पावलो. देंवतेर 
सायकल इतली फांस गेली! मजाच मजा. कानाक थंय वारें लागून 
कातकुतल्यो जाताल्यो. हांव सामको आनंदांत आसलों आतां म्हाका 
सायकल घेतलों... सायकलीन एक दीस aaa घरा वतलों. सगलीं 
म्हाका आनी म्हजे सायकलीक पळोवन अजाप जातलीं.. हांव म्हज्या 
सपनांनी गुल्ल आसलों. म्हणसर आमची दोगांयची गुठली सायकली 
सयत रस्त्यार सून सकयल खळयेंत पडली. म्हजें नाक आदळले. 
नाकांतल्यान रगत आयलें. ताचें तितलें दुखूंक ना म्हाका, पूण ताची 
पांवळी नव्या खोमसार पडली आनी आते कडल्यान उलोवणीं खालीं. 
“पूण असो नाकान पडलोच कसो?” ह्या तिच्या परत्या परत्या 
विचारिल्ल्या प्रस्नाक eid परतो परतो ओग्गी रावून जाप दिली. 


१५९ 


दिवाळी लागीं पाविल्ली. कांय कुडेन लोकांनी कोंड्याचें Hed 
हाडून आकाशदिव्यांची तयारी सुरू केल्ली. हांवूय त्या व्हडल्या भुरग्यां 
वांगडा बोवाळटालों. सदचो छत्तीस बडयांचो आकाशदिवो चडशा 
जाणांगेर करताले. भगवंतान तसलो एक आनी दुसरो विमानाचो 
आकाशदिवो करपाचें थारायिल्लें. 

“दिवाळेक आठ दीस उरल्यात. इतले भितर दोन-दोन आकाशदिवे 
तूं कशे करतलो रे भगवंता?" 
ald ताका विचारलें तेन्ना तो हांसलो. म्हणपाक लागलो, “हे दोन 
सांगतां ते आमकां, ते भायर विकपाचे आसात तीन, वर्साचेच ते.. 
सगले मेळून कितले जाले?" 
म्हाका अजापूच दिसलें. पांच - पांच आकाशदिवे! मातसो वेळ 
मेळठकच eid धांवून तागेर adel. लागींच आसले ताचें घर. तांगेर 
कितलींशींच भुरगीं आसली. तांच्या दांरांत पेर आसली. तिचीं पेरां 
त्या गांवांत फामाद आसली. भगवंताचो बापूय पेरी लागीं कोणूय 
Teak लेगीत तापयतालो, कारण ती पेरां Seq बोरये पुलार 

विकतालो. तांचें पोरसूं आसलें. तें तीं बांयच्या उदकान शिंपतालीं. 
आनी पोरसांत जातालो तो म्हाल व्हरून.......... बोरये पुलार 
विकतालीं. चड आसल्यार केन्नाकेन्ना भगवंत तो घेवन मडगांवां 


वतालो. 

दिवाळी सामकी दोन दिसांचेर पावली. हांव सकाळसांज 
म्हाका व्हरपाक येतल्याची वाठ पळोवपाक लागलों. परती परती 
याद येताली आनी हांव ae कडेन पळयतालों. दिवाळेची सुटी 
सुरू जाले उपरांत म्हाका आनीक कित्याक हांगा दवरला तेंच 
कळनासलें. बाबा विसरलो काय, पूण आई आजी विसरचीं नात. 
तीं बाबाक याद करतलींच मागीर आजून कसो येना तर कोण्ण? 





निमाणो म्हाका व्हरपाक म्हज्याक व्हडलो भाव तातो - तो 
शिकपा खातीर खंय तरी भायर आसतालो - आयलो. तो आतां 
कितलोसोच ऊंच जाल्लो. म्हाका पळोवन तो हांसलो, 'गणोगणो, या 
मरे'?” ताणें म्हाका गणोगणो कित्याक म्हणलें कळळेना. तो 

तरातरांचीं नांवां म्हाका दितालो. ताचो म्हाका राग येतालो पूण 
तेन्ना म्हाका ताका पळोवन इतलें बरें दिशिल्लें की ताणें म्हाका 
बैला, रेड्या म्हळ्यार लेगीत कांय नजो अशें म्हाका दिसलें. अजाप 
म्हणल्यार आत्याचें कांयच आयकनासतना तो पांच मिनठां भितर 
म्हाका घेवन भायर सरलो. सांजच्या वेळार Meat मेळनात अशें 
किते तरी ताणें सांगलें. म्हजी पोती तयारूच आसली. ताचे फुडें हांव 
चलपाक लागलों. 

आमी फोंड्यां पावले तेन्ना तिनसांज जाल्ली. तात्यान चणे 
घेतले. थोडे म्हाका दिले. दुसरें fod कितें सामान घेतलें. रस्त्यार 
एक ट्रक उबो आसलो. तातूंत दोग जाण मानांय दुकानांतले साक 
दबे, बॉक्सां हाइून भरताले. फाटल्या फाळक्या कडेन फळें लायिल्लें. 
कुशीक उबो रावून हांव तें सामान भरपाचें काम पळयतालों. पूण 
आमची गाडी केन्ना येतली कांयच कळनासलें. सामको काळोख जालो 
आनी हांव रडपाक पावलों. 
“केन्ना पावतले? कशे पावतले आमी?” निमाणो धीर सुटून हांवें 
विचारलें. आमकां गाडी खंयची रे तात्या?” एकेक चणो तोंडात 
मोखून मारीत तो झेतान Goi dpa उबो चार चणो भायर मारीत 
ताणें म्हणले, 
“तुका कितें लागता तें? तूं पावल्यार जालो.” 
“पूण वचपाक गाडी आसपाक नाका?” 
तो हांसलो,. “सामान भरून जातकच आमी ह्याच टूकार बसपाचे. 
हो सामको आमच्या घरा कडल्यान फुडें गांवांत वतलो. जालें मरे 
समाधान?" 
म्हाका हांशाचे झरे फुटले. सगले सामान भरुन जातकच आमी 
दोगूय जेन्ना ट्रकार चडून साकांचेर बसले तेन्ना म्हाका इतलें बरें 
दिसलें म्हणून सांगूं, ट्रक सुरू जावन सुटलो तेन्ना aid ताळयो 
मारल्यो. तातोन म्हळें, “गणोगणो, पिसावलो काय feed रे?” 

आनी तोवूय हांसलो. वयर नखेत्रां उदेल्ली. काळखांतल्यान, 
शिंयाच्या आनी वार्‍याच्या सांगातान घरा वतनाचो तो प्रवास अजून 
मेरेन म्हज्या दोळ्यां मुखार तस्सो उबो रावता. 


oe 


एक फावट घरा पावतकच हांवें आई-आजये कडेन घालून 
घेतलेंच पूण हांव रडलोंना आनी त्योय रइल्योनात. म्हाका आतां 
नव्या गांवाची मातशी संवय जाल्ली. ते भायर म्हज्या पयल्या 
नंबराची गजाल सगल्यांक अजापाचीच दिशिल्ली. म्हजे कडेन आतां 
हुशार भुरगो म्हण धाकली भावंडां पळयतालीं. आनी तातो wail 
इल्लो दुस्वास करता काय कितें असोय म्हाका gala मारिल्लो. 

तांच्यो गजाली, ard जेवण-खाण तांच्यो संवयो, उलोवपाची 
पद्दत अशें एकेक हांव सांगतालें आनी बाबा सयत सगलीं जाणां 
तें बरें करून काणी आयकुची at आयकतालीं. मागीर म्हाका तें 
सांगपाक चडूच मजा येताली. इल्ली इल्ली सगल्यांचीच हांव नक्कल 
करपाक लागलों. आमच्या धर्मा मास्तरान म्हाका तूं लेखक होणार 
हैं जशें सांगिल्लें तश्शे भशेन सगल्यांक सांगलें. दिवाळेचे ते Yoda 
at नक्कल प्रकरण घरांत बरेंच गाजलें. पूण म्हजीय उलोवपाची 
पद्दत थोडी बदलिल्ली. हांवूय तांचे भशेन ओडून, हेळे काडून कसो 
उलयतां तें धाकलो सांगपाक लागलो. ही गजाल मागीर सगल्यांनीच 
सांगली. आमी विठोबाच्या देवळांत म्हणठालीं जाल्यार त्या गांवांतले 
लोक विठोबा देवळांत म्हणठाले. 
“चो, चे हे विभक्ती प्रत्यय. ते तुमच्या त्या गांवांत खातात, जाणो 
मरे गणो? देवाप्रसाद, रामाबायल अशें उलयतात तुमच्या गांवांत 
मरे?” तातोन विचारलें. म्हाका तिडक आयली. 
“तो गांव म्हजो न्हय! म्हजो होच गांव. म्हजो होच गांव.” अशें 
म्हणीत हांव रडपाक लागलों तेन्ना बाबान मदीं तोंड Me आनी 
तातोकं तापयलो. 


By. वर्स फुकट वचूंक ना 


“तुजे तोंड हालीं बरेंच सुटलां आं, तूं तुका मोटो जालो समजता | 
काय कितें रे?' 
तापोवणेक लागून तातो एक दीस म्हजे कडेन उलोवंक ना पूण दिवाळे 
दिसा ती गजाल सगलींच जाणां विसरलीं. फांतोडेर उठोवन आईन 
सगल्यांक आरत दाखयली. मागीर म्हाका बरें उटणें तेल लायलें 
आनी आपल्या हातान सजयिल्ले मडकेंतलें कडकडीत उदक काडून 
म्हाका पयलीं न्हाणयताली तसो न्हाणयलो. आतां म्हाका लज 
दिसताली. कातकुतल्यो जाताल्यो पूण आई म्हाका न्हाणयता हाचें 
जिवाक aa दिसतालें. आनीक दोन तांबये, आनीक दोन तांबये 
अशें म्हणीत हांवें तिचे कडल्यान खुब्ब वेळ न्हाणोवन घेतलें. 
दिवाळेचे दीस ak करून उडून गेले. म्हजो वचपाचो दीस 
उदेलो. हे फावटी हांव रडलोंना. कांय बड़बडलोंना. पूण हांव कांयच 
उलयना तें पळोवन आजयेन म्हाका लागीं घेवन, पापी घेवन ल्हवूच 
म्हणले, “गणुल्या, आयज कितें रे सगलें थंड, ल्हायो बियो कांयच 
फुटूंक नात त्यो.” 
आदीं म्हज्या लक्षांत आयलेंना पूण मागीर ती कितें म्हणटा तें म्हाका 
कळळे. हांवें दोनूय बचकुलां अश्शीं वयर फाफडीत म्हणले “फायदो 
कितें उलोवन? वचपाक तर जाय...” 
“हय रे शाण्या, थोडेच दीस.” 
“कोणाक खबर कितले दीस”, eid म्हणलें आनी तिचो हात कुशीक 
धुकलून म्हजी पोती उखल्ली. 
हे फावटीं' पावोवपाक तातो. ट्रक-कार्रेर करीत आमी दनपारां 
पावले. त्या दिसा तातो रावलो. आमी सांजचे काय बरे भोवले. 
ताका आशिकुशीचीं बाराय देवळां दाखयलीं, म्हजी शाळा दाखयली, 
मागीर ताणें ताचे आवडटे चणे घेतले, der बसून पांय हालयत, 
oH खबरी करीत आमी ते खाले आनी बरे तिनसांजचे कातरेर 
आतेगेर पावले. आतेन आमकां शिरो दिलो. तातो .आयलो म्हूण ते 

रातीं भजीय केलीं. तीं बुकबुकीत भजीं खातना तातोन ल्हवूच 
म्हज्या कानांत म्हणले, “कसलीं बुकबुकीत भजीं रे तुमचीं! आई 
काय बरी करता न्हय?" 

हांवें ताका चिमठो काडून म्हणलें, “तुमचीं कितें? हांव हांगचो न्हय, 
सांगून दवरतां अं...” 

“आनीक घे आं तातू, भजी कशीं लागलीं तुका?” आतेन 
भितरल्यान म्हणले. 

"RI बुकबुकीत जाल्यांत' हांवें म्हणलें तेन्ना तातोन म्हजे कडेन Alec 
दोळे करून पळयलें. ala fod म्हणलें तें भितरले Held आतेन 
आयकूंक नासले म्हूण माणसुकी. 

सुटी सोंपून परती शाळा सुरू जाली. त्या गांबांतल्या | 
देवळांच्यो जात्रो सुरू जाल्यो. आमच्या लागींच्या देवळांत लेगीत 
दोन नाटकां जालीं. ह्या गांवांतल्यो जात्रा, नाटकां, तीं दुकानां, 
पेंपारी आनी कितल्योश्योच गजाली म्हाका आवडूंक लागल्यो. 
कांयच पळोवंक नाशित्ल्यान म्हाका तें सगलेंच नवें आशिल्ले. 

हांवें केन्ना कसलें खेळणें विकतें घेवंक नाशिल्लें. पयलीं 
देवळांत वचून देवाक पांयां पडून तीर्थप्रसाद घेवप. प्रसाद बरो 
आसल्यार हांव मदीं मदीं वचून परतो परतो प्रसाद घेतालों. म्हजे 
वांगडचेय तशेंच करताले. sid भोंवप, fed fed नवें दिसता 
तें पळोवप अशें आमी करताले. कोण ना कोण वांगडी मेळटालोच, . 
मागीर sad भोंवपाक मज्जाच मज्जा. वाड्या वयल्या नाटका वेळार 
आमी दोग जाणांनी मेळून - हांव आनी सुरेश - एक खेळणें घेतलें. 
म्हाका आत्यान एक आणो दिल्लो, उरलेले पयशे ताणें घाले. चार 
aad तें RAR आसलें.''दोरी .ओडटच आरतें ued भोंवपाक 
लागतालें. ताचो भोंवतनाचो सूं सूं आवाज म्हाका खुब्ब आवडटालो. 
वरांची वरां तें गिरगिरें घेवन आमी खेळत बसताले. हांव खेळटालों, 
मागीर सुरेश. परती म्हंजी पाळी केना, येता हाची वाट पळयत बसप. 

खंयचेय ' जात्रेक ay, नाटक सुरू जावच्या वेळार वचून हांव 
तबलजी, पेटीवालो ` हांचे मद्दें वचून बसतालों. नांदी सुरू जावच्या 
वेळार पेटयेचो sal पयलो सूर मोट्यान वाजपाक लागतालो तेन्ना 
शिरंतरां फुलून येतालीं. बेगिबेगीन हांव wot पेटीमास्तर आनी 
तबलेकार हांचे मदलो जागो धरतालों. पेटीमास्तर नांदेची पयली वळ 
पेटयेर वाजयतालो तेन्ना म्हाका खुब्ब बरें दिसतालें. आयकून 
आयकून थोड्या नांदयो म्हाका पाठ जाल्ल्यो. चौग जाण साथीदार 

त्या वाठारांत आरतेपरते आसताले. सगलेच साथीदार म्हाका 
वळखुपाक लागिल्ले आनी खंयच्याय एका नाठकाक हांव नासन 
जाल्यार दुसर्‍या दिसा ते म्हाका विचारतालेच. 
“काल खंय रे तूं? येवना मरे नाठकाक.” 
हांव लजून हांसत ओग्गी रावतालों पूण म्हाका ते विचारतात हाचें 
म्हाका बरे55 दिसतालें. 

आतां हांव त्या गांवांत घोळळों. वांगडचे भुरगे आनी जाणटे 
Wal लेगीत म्हाका बरे तरेन वागणूक दिताले. शाळा जाल्यार धर्मा 
मास्तराक लागून म्हाका सामकी व्हड़विकेची जाल्ली. इतल्या 
पयशिल्ल्यान चलत येतां पूण सगल्यां आदीं पावतां म्हूण मास्तर 
म्हाका शाबासकी दितालो आनी हेरांक म्हणटांलो, “पहा, हा गणा 
कसा लवकर येतो, त्याच्याकडून काही तरी शिका.” 

मागीर म्हाका लज दिसताली आनी बरेंय दिसतालें. लज अशा 
कारणाक लागून की म्हजे कपडे सामके पोरणे आशिल्ले. चेड्डेचीं 
एक दोन बिड्डीं तुठिल्लीं आसतालीं. आल्फिनेतीन जावं दोरी बांदून 
ती कमरार थारायिल्ली आसतालीं. लंगडी घालतना ती एक फावट 
सकय देंवून म्हज्या धोंपरा मेरेन पावली. भितर हांव लंगोटी 
घालतालों ताका लागून मातशी तरी लज उरली. म्हाका चलयांनी 
हांशिल्लें मात्त आवडनासलें. ताका लागून eid तेन्नाच्यान 
भानगडूच बंद केली. दुसरे Wool तेन्ना हांव तांकां पळयलीलों 
नाजाल्यार धडो वाचीत रावतालों. ताका लागून म्हज्या आंगांतली 
चपळटाय ल्हवल्हव वताली काय दिसता. 

म्हजो कपझ्याचो प्रस्न सदांच म्हाका त्रास करतालो. आसात 
ते कपड़े हांवूच उमळून घालतालों. दोन काल्सांवां, दोन खोमसां आनी 
आत्यानं शिंविल्लें तें रगताच खत पिल्ले पिकिल्ले लिंबासाली 
कोराचें, पूण म्हाका खास प्रसंगाक तेंच आवडटालें. कारणूय तशेंच 
आसले. तें आईन आपल्या हातांनी म्हाका शिविल्लें. आमगेर शिवपाचें 

मिशीन wad aa! आईन तें हातशिलाय करून शिविल्लें. ' 
शिंवतनाची सगली याद म्हाका जाताली. तें तिणें पयलेच फावटीं 
शिविल्लें ud wd म्हज्या आंगाक लावन पळोवन, मातशें 
जातकंच धांवदोऱयार घालून तिणें तें म्हाका जाता काय ना तें 
पळयिल्लें. सगल्यो बच्यो यादी त्या खोमसा कडेन एकठांय 
जाल्ल्यो. पूण मागीर एक वायट यादूय त्या खोमसाक चिकटली. 
ताचें अशें जालें. नातलां लागीं पावली तेन्ना एक दीस धर्मा 
मास्तरान सकाळीं फुडें येवन एक खबर सांगली. 
'मुलांनो, आमच्या शाळेची सर्व वर्गाची सहल म्हणजे पिकनीक जाणार 
आहे." 

“पिकनीक, ए पिकनीक - “सगल्यांनी बोवाळ केलो 
पिकनीक म्हणल्यार म्हाका कितें तें कांयच खबर नासले. हांव 
ओग्गी रावलों 

मडगांव oiled, विमानतळ, विमान पहाणे, वास्कोला जाऊन 
बोटी पाहणे असा भरगच्च कार्यक्रम आहे. येत्या रविवारी सकाळी 
साडेसात वाजता सगळ्यानी न चुकता आंघोळ करून नवीन कपडे 
घालून यायचे.” फुडलें आयकून भोंवपाक वचपाचें आसतलें इतलें 
कळळे 

सदचेच भशेन पिकनिकेच्या दिसाय सगल्यांत पयलीं हांव 
शाळेत पावलों. मागीर मास्तर दोगां व्हडल्या भुरग्यां वांगडा पातळ 
भाजयेचो एक, व्हडलो गरम गरम तोप खंयच्यान तरी घेवन पावलो. 
म्हजे कडेन पळोवन ताणें तोंड वांकडें केलें आनी म्हणलें, “काय रे, 
आज हेच कपडे घालून आलास ना? नवीन कां घातले नाही? हा 
शर्ट किती लहान होतो तुला!” 

मास्तरान तितलें म्हणलें आनी तो फुडले तयारेक गेलो. पूण 
त्या उतरांक लागून फुडे दीसभर म्हजें लक्ष कित्यांतूच लागलेना. 
मडगांवां गार्डनांत आमी God म्हणल्यार बाकीचे Woo. विमानतळार, 

पयशिल्यान विमान पळयलें. वास्को वचून बोटी पळयल्यो. आमचो 
सगल्यांचो फोटो काइलो. म्हजो तो पयलोच फोटो. मागीर तो फोटो 
आमी पिकनिकेक व्हेल्ले कार्ेरींत मदल्या खणांत फास्की करून 
लायिल्लो. फोट्यांत हांव कसो दिसतां तें पयलेच फावटीं म्हाका 
पळोवपाक मेळळे. सकयल मान घालून, वरशी नदर करून हांव मदीं 
बशिल्लों. सगल्यां वांगडा हांव आसलों पूण म्हाका मास्तर उलयला 
हें फोट्यांत लेगीत दिसतालें. म्हज्या आयुश्यांतली ती पयलीच 
पिकनीक म्हाका याद उरली ती म्हज्या शर्टाक लागून. 

आतां विचार करतां तेन्ना दिसता; मास्तराचें कांयच चुकूंक 
नासलें आनी म्हजेंय चुकूंक नासले. म्हजे कडेन आनीक दुसरो बरो 
आनी म्हाका आवडटा तसो शर्ट ना अशें मास्तराक सांगपाक म्हाका 
लज दिसली. ती लज मात बेठीच दिसली अशें आतां दिसता. ना 
जाल्यार ना. कांय जाणां कडेन Lapa कपडो धड नासता अशे . 
भुरगे sd पळयिल्ले. पूण मास्तराक तें हांव सांगूंक शकलोंना. त्या 
प्रसंगाक लागून थोडे दीस हांव मास्तराचे नदरेक नदर दिनासलों... 

आमची वर्सुकी परिक्षा जाली आनी हांव दोनेक म्हयन्यां खातीर 
गांवांत परतो आयलों. हे फावटीं म्हजे हांवूच आयलों. परिक्षा 
सोंपली. आते कडल्यान खर्चाक पयशे घेतले. पोती भरून आदल्या 
दिसा दवरिल्ली. रोखडोच हांव सुटलो. हरशीं ती धाडपाची नासली 
पूण तीं सगलींच जाणां खंय तरी वचपाचीं आसलीं तें woul पथ्यार 
पडलें. 
“पळय, कशें, खंयच्यान खंय वचपाचें खबर आसा मरे तुका? चुकून 
खंय तरी पावशी, शेणशी, मागीर wok येतले." 
अशें आतेन सांगलें पूण निमाणें धाडलो. तिस्कार येवन हांव हेर 
लोक उबे आसले थंय उबो रावलों. आमच्या गांवचो एकलो मेळळो. 
ताणें म्हाका हटकिलो, आपले वांगडा ट्रकार चडयलो. आदीं कॅबिनांत 
बसपाक Foo पूण फुडें पुलीस आसात अशें Hod तेन्ना म्हाका 

फाटल्यान बसयलो. अचळय हांव घरा पावलों तेन्ना दनपार 
जाल्ली. जेवणाची तयारी चलिल्ली. म्हाका पळोवन सगली तटास 
जालीं. 
“आरे, सांगी सवरिनासतना कसो पावलो तूं कोणाक धाडूंक ना 
वांगडा?” आईन विचारलें. 

“ना एकलोच आयलों.” 

“तिणें कसो धाइलो एकलो?” बाबान म्हणलें. 

"eld सांगलें, हांव बद्द घरा वतां, शेणचों ना. Goal ना घेतला 
वसा टाकणार नाही.” सगलीं हांसलीं. आईन सांगले, “चल, 
गोडावांगडा उदक पी. आनी WoC करून शाणो कसो न्हावन यो. 
मागीर सगलीं वांगडाच जेवया. तुजी आवडटी पणसाची शाक केल्या 
आयज आनी ताकाकडी. तीय तुजी आवडटी."” 

“हें कूळ येतलें हें खबर आसलें काय fod गो तुका?” बाबान 
म्हळे. 

“फांतोडेर सपनांत आयिल्लो तो, खरेंच सांगतां.” 

“म्हज्या सपनांत येवंक ना मगो तो. आं!” 

“तुज्या सपनांत येवपाक भियेतां हांव” eid गोडाचो कुडको तोंडांत 
उडयत सांगलें आनी न्हावपा खातीर पाटार धांव मारली. 

घराच्या दिसांचें rela 


आंब्याचो बाठो जसो चोखून चोखून धवो जाय मेरेन 
Gad, तशे ते ud दीस ad भोगले. आपले घर म्हणल्यार 
कितें, आपलीं मनशां म्हणल्यार कितें तें म्हाका आतां कळिल्लें. 
सगल्यां कडेन हांव अपरूपान पळयत रावतालों. सगलींच म्हाका 
आता वेगळे तरेन दिसपाक लागिल्लीं. म्हजीं भावंडांय आतां इल्लीं 
व्हड जाल्लीं. बाबा, आई, काकी, सगल्यांच कडेन हांव नवे नदरेन 
पळयतालों. तीं fama म्हणल्यार सुखाच्यो झरी कश्यो. तें सूख 
दोळ्यांनी, कानांनी भरून घेतालों. दारांतलीं चांफो, कापो पणस 
असलीं झाडांपेडां लेगीत आतां जायजायशीं दिसपाक लागिल्लीं. 
दीसभर हांव काम करतालों आनी राती आंगणांत थंड aX आंगार 
घेत सुस्त न्हिदतालों 

सकाळीं हांव आई आजये वांगडा उठठालों. Wer खातीर 
कुंबयांचीं, घर्‍यांच्या Wet खातीर काजीचीं पाना हाडपाचें काम 
पयलें. मागीर दुदपाणी पियेवन तीं पानां Yad हाइपाचीं. मागीर 
ei, साठां, पापड हांची सुकवणां आंगणांत घालपाची आई आजये 
वांगडा घांटण्यार पापडांचें, Bor वांटपाक शेव लावचो. सारोवन 
जाल्ले पापड, साठां व्हरून वतांत हांतरपट्यार सुकत दवरची. 

पिकिल्लीं भिरंडां पाडून हाइपाचेय काम हांव करतालों. मागीर 
तांची सोलां करपाक HAY येतालें. तें आयलेंना जाल्यार तेंय काम 
आमीच करपाचें. मदीं SAM वांगडा काजीनी वचपाचें व्हडलें काम 
आसताले. काजींतल्यान येता म्हणल्यार बारा साडे बारा जातालीं. 
आंग हुमेन चिपचिपून tect आसचें. तेन्ना मागीर आनीक fed 
करपाचें? बदद झरीर वचपाचें. वझर्‍या सकयल दोळे धांपून उबो 
रावपाचें. दोन मिणटां भितर सगलें आंग थंडथंड जावन थाकाय 

मेळटाली. येतना गोलीभर थंड ताजें उदक भरून हाडपाचें. 
जेवणाक fed fed आसतालें. पूण म्हाका आवडठालें तें घोंटांचें 
सांसव आनी पणसाची भाजी. म्हजे खातीर ह्यो गजाली 
आंतऱयापयर्‍यान जाताल्यो आनी हांवूय बरे उमेदीन तें सगले 
खातालों. सगल्यांत आदीं पान धरपाचें आनी निम्माणो आई उठले 
उपरांत TH फुगिल्लें पोट सांबाळीत कशे भशेन उठपाचें. 

जेवणा उपरांत मातसो विसव घेवन काजींनी परती wae 
मारपाची. म्हणसर साडेचार जातालीं. कुळागरांतलीं कामां करपी 
मानांयांक च्या दिवपाचें काम आसतालें. तें wat आवडटें काम. 
थंयचे थंय केळीचें पान काडून, दोणे करून ते हांवें फिरकेच्या 
तांबयांतल्यान व्हेल्ली च्या “Ae आ, सूर्ह - आहा' असो आवाज 
करून पियेताले तेन्ना तांकां पळोवपाक बरे दिसतालें. इल्लीशी च्या 
पूण ती पियेतना तांच्या तोंडार कितलेंशेंच समाधान दिंसतालें. 
केन्नाकेन्ना हांव लेगीत तशी दोण्यांतल्यान इल्ली च्या पियेतालों, आनी 
तांचे भशेन Ye, हा करतालों. 


2004 


परत एक Wao दीस बदलपाक लागले. काजी वणगल्यो. 
घोंटां, आंबे उलगले. उबाळ वाइलें. झाडां पालेलीं. लोक म्हणपाक 
लागले, झाडांक उदक चडलें, आतां थोड्या दिसांनी पावस सुरू 
जातलो. Weel सांजची दमटां जावपाक लागलीं. दोन-दोन तीन-तीन 
दीस वत नाशिल्ल्यान साठां चिकचिकीत उरपाक लागलीं. चिपचिपीत 
घाम येवपाक लागलो. केन्नाकेन्ना Wad मळबांत गडगडपाक लागलें. 
एक दीस बरो वारो आनी पावस आमी न्हिदले उपरांत केन्ना तरी 
आयलो. सगल्यांक शेदऱ्यो उखलून आंगणांतल्यान धांवत भितर 
वासरेर Gad पडलें. दुसर्‍या दिसा फांतोडेर म्हाका जाग आयली. 
“बरे जालें तूं उठलो. कालच्या aoe लागून उरिल्लीं घोंटां, आंबे, 
Ecc पडल्यात आसतले. म्हजे बराबर यो. पासय मारून येवया,” 

आजयेन सांगलें. 
“बाबा खंय गे?” 
“भाठांत गेलो तो Saw.” 

गोठो, लांकडांची खोंप, न्हाणयेची खोंप सगलें चुडटांनी Riga 
जाल्ले. भाठाचे मायाचें पाइप ard जाल्ले. किल्लत घालपा 
खातीर नाल्ल, काजी वेंचून दवरिल्ल्यो. पुरिमेंता खातीर काजी वेचून 
TH सुकयिल्ल्यो. काजीचीं पानां वयर सकयल घालून आजयेन 
पत्र्याचो व्हडलो दबो भरून दवरिल्लो. कोणाकोणाक धाइपाचीं साठां 
कुशीक काडून पुरिमेंताची साठां वयरसकयल Heard! पानां घालून 
दब्यांनी भरून जाल्लीं. आगळाचीं सोलां बरें मीठ लावन आंचांवांनी 
भरून दवरिल्लीं. पावसाळ्या खातीर मिठाचो पुरिमेंत आयकारान 
बैलांगाडी हाडून करून दिल्लो. पणसाच्या आनी भिल्लमाडाच्या अशा 
दोनांय दोणांनी आईन तोरांक काथो जावचे आदीच आंबल्यो खळांत 
घालून दवरिल्ल्यो. दोणांनी इल्लें sect मीठ घालपाचें काम म्हाका 
दिल्ले. सालांचो म्हूण एक पणस आसलो. बर्‍या acc कुचकुचीत 
घऱयांचीं ताची पणसुलां हीं येदीं व्हडलीं आसतालीं: तसलीं चार 
पणसुलां हाडून तांचे सगल्यांनी 'वाटकुळींच बसून घरे Hed. 
चातुर्मासांतल्या, चड करून श्रावणांतल्या, उपासां खातीर पणसाचीं 
सालां घालपाचो कार्यक्रम. बाबा सोडून आमी ल्हान व्हड सगली 
जाणां घरे काइपाच्या, सालां करपाच्या कामांत गुल्ल जाल्लीं. सालां 
सुपांतल्यान व्हरून खोंपींत दवरिल्ल्या दोणांत भरपाक सुरवात जाली. 
मागीर त्या दोणांत Bet Hest चेपपा खातीर म्हजी नेमणूक 
जाली. बरो न्हावन येवन तळपांय लींप करून हांव आयलों. कोणें 
तरी म्हाका दोणांत सोडिल्लो. म्हजें काम भितर नाचपाचें. दोण भरले 
उपरांत मागीर बाबान वयल्यान न्हंयेचे चाळींतले व्हडले गुंडे दवरले. 
दोणांत. हरव्यो मिरसांगो, मिरयांच्यो गोंडी आनी भरपूर मीठ घाल्लें. 
घरे wud काम ed बरे उमेदीन केलें खरें, पूण खारसाणीक 

लागून पावलां खूब वेळ मिचमिचतालीं. 

तिनसांज जावपाक आयिल्ली. अकस्मात वारो सुटलो. काळोख 
करून पावस आयलो. गोरवां धांवत गोठ्यांत आयलीं. वारो आनी 
पावस एकाच बाराबर सुरू जालो. जोगलां मारून गडगड सुरू जालो. 
“करे. करे पडटात, भुरग्यांनो, येतात' दादीन - राखण्यान - 
व्हडल्यान सांगलें. 
आमी सगलीं भुरगीं धांवलीं. धवे धवेच गड्ड्या ye, चण्या ae 
करे पट्टाले. आमकां ते थंड थंड करे खावपाक Awd. केन्ना धांवपी 
न्हय ती आजी लेगीत Sud आशेन धांवत आयली. तिका ते 
कश्शेच मेळनासले. तिका सारके दिसच नासले. मागीर आमी वेंचू 
वेंचून तिच्या तोंडांत घाले तेन्ना तिचें तें चडशे दांत थिकाण सोडून 
Tet तोंड ल्हान बाबुल्या सारकें मजेशीर दिसतालें. 
निमाणो बाबा आयलो तेन्ना आमी भंयान घरांत धांव मारली. 
“तूं दिसान दीस भुरगी जाता मगे”, बाबान आजयेक म्हणलें. 
“आनी तूं कशी फाटीं' तर तुका नाकात करे?” ताणें आईक म्हणलें. 
“नाका कित्याक तर? तुमी हाइून दिशात जाल्यार खायन बावडें हांगा 
सोप्यार बसून” आईन हांसून सांगलें. 
“वा वा, कितें उलयली पूण, राजाची राणी कशी, आतां sei 
च्या कर सगल्यांक.” 
"हें बरें तुमचें, राणी म्हणटा आनी च्याय कर म्हणठा।” 
पावसाक लागून Wet थंड थंड जाल्ले. तातूंत आनीक बाबा बरो 
हांसून आई कडेन उलयतालो. केन्नाकेन्ना ती सांज तशातश्शी म्हाका 
याद जाता आनी जिवाक थाकाय मेळटा. घरांत जेवपाखावपाक 
सारकें आसपाक जाय. पूण सूख समाधान मेळपाक जाय जाल्यार 
घरातल्या सगल्यांनी एकमेका कडेन हांसून खेळून रावपाक जाय. 

आई सान्न घेवन Gould आयली, “बाबांनो, आतां बेगीन 
उठपाची संवय करात आं, गंणा भशेन, तुमची शाळा जाली सुरू 
जावपाची. जून म्हयनो लागलो आयज. कितली तारीख आयज? 
“एकतीस.” कोणें तरी म्हणलें. आमी हांसलीं.. 
“आतां म्हाका चवथेक हांगाच मगे?” हांवें आईक विचारले. 
“पळोवया fod जाता तें." 
'पळोवपाचें कितें गें, म्हाका एकूच वर्स न्हय गे तांगेर दवरपाचो 
आसलो,” eid रडकुंड्यां येवन म्हणले. 
“हय रे शाण्या, पळोवया जातलें कितें तरी. ह्या आयतारा तांची 
मिटींग जावपाची आसा खंय. तेन्ना पळोवया fed थारता तें.” 
“कोणाची मिटींग? मिटींग म्हणल्यार ते सगले बसतात आनी 
व्हडल्या व्हडल्यान उलयतात तें मगे? तेन्ना एक फावट जाल्ली. 
बाबा मागीर चार दीस तापतालो." 
“मिटिंगेक कितें तें सगळे मेळून थारायतले. मास्तर मेळपाक जाय, 
ताची रावपाची वेवस्था जावंक जाय.” 
“आनी आमचो मास्तर कित्याक शिकयना तर चवथी?" 
“तुमचो मास्तर खंय आसा? आतां तो गेलो सोडून ह्या वर्सा.” 
“तें कितेय जावं, हांव मात आनीक थंय वचपाचों ना, तुका सांगून 
दवरतां आं, बाबाक सांग. तुमी कितेंय करात पूण म्हाका थंय 
दवरूं नाकात आं, आदींच सांगतां तुका". 
तें खरें रे तुजें, पूण शाळेची वेवस्ता जायना जाल्यार fed करपाचें? 
तसोच रावतलो तूं? आतां मास्तर मेळना जाल्यार तुज्या भावंडांच्या 
शिक्षणाचें कितें जातलें कोणाक खबर. कसलो हो हेंगाडी गांव! हांगा 
एक धड सारके ना. चडशे सगले लोक अन्नाडी आनी भुरग्यांच्या 

शिक्षणाचें तांकां पडूंक ना. म्हणटात, शिकनात जाल्यार बरें. 
शेतांभातांनी वयतले, कश्ट करतले, मानांयपणाक तरी वयतले. 
तुकाय फुडें शिकपाचे ना तर? qu तेंच करतलो?” 
“ना ना, हांव खुब शिकतलों”. 
“तुका शिकपाचें आसा मरे, जाल्यार बाबा सांगता तें आयक. 
नाजाल्यार आसाच हें तुमकां कुळागर, काजी, वांयगण. प्रत्येकाक 
भोकभर कुडको येतलो. करात आपापले संवसार जमतात तशे.. 
आमकां किते, आमी कांय आसचीं नात तेन्ना...” | 
"कितेंय तरी उलोवं नाका गे आई, म्हाका रडपाक येता. अशें तूं 
bard उलयना मगे.” | 
“ना, परती उलोवचीं ना. केन्नाकेन्ना तकली विरार जाता.” 
“तकली विरार जाता म्हूण कितेंय उलयतली तर तूं?” 
आजयेन मदीं तोंड घालें तेन्ना आई थंयच्यान सुमसुमीत वचून 
रांदचेकुडींत व्हड आवाज करीत कांतूंक लागली. 
“बाबा गणा, लक्षांत दवर म्हजें म्हातारेचें." 
“तूं म्हातारी गे? qa कित्याय fed उलयता मगे” eid हांसून 
म्हणलें. तें भितर आईन आयकलें. हांसत भायर येवन तिणें म्हणलें, 
“घेयात आतां नातवा कडल्यान” आमी तिगांय हांसलीं. 

म्हज्या दोळ्यां मुखार तेन्ना वयल्या काकाली आजी आयिल्ली 
ताका लागून म्हाका हांसूंक आयलें. ती कमरांतल्यान सामकी 
बावगल्ली. व्हडलो दांडो घेवन ती जमनीर fed तरी सोदीत वचचे 
तशी ल्हव बांवगून बावगून चलताली. बाबा केन्नाकेन्ना म्हण्टालो, 
“बावडेचें कितें तरी शेणलां. कितलीं वर्सा जाली कोणाक खबर. 
हिका तें कशेंच मेळना आनी हीय सोदपाची रावना.” 

भायर पावसाक सुरवात आनी भितर शाळेच्या विवंचनांक 
मिटींग जावन बाबा आयलो तो मोन्यांनीच. ताची नुरा पळोवन 
आई कांयच उलयलिना. खोमीस काडून दवरून कमराक आंकडी 
कोयती - बांदून तो कुळागरांत गेलो. 

सामको खेड्यांतलें खेडें असो आमचो गांव. सात वाड्यांचो. 
न्हंयेचे एके तडीन चार, दुसरे तडीन तीन. मदीं आमची रगाडा न्हंय. 
त्या वर्सानी त्या वाठारांत पावस आकांताचो ओत्तालो. पावसांत 
Sack तीन कडेन तारी पडठाल्यो. कामा धंद्याक. पलतडी वचपी 
लोकांनी तारीन वचपाचें. 

केन्नाकेन्ना पावसाचो अनाळ जातालो. रगाडा न्हंय हुंवारा खातीर 
फामाद. हुंवार आयल्यार Sey घालपाक मेळना आनी पेंवनूय 
वचपाक मेळना. आठ-आठ दीस शेगीत पावस पडचो. शिरंतरांनी 
थंडाय भरची. अशा वेळार जाणटीं मनशां हटकून हांतरूण धरतालीं. 
दोतोर लागींच म्हणल्यार उसगांवां शिवा दोतोर. दोतोर हाइपाचें 
सोडातूच, वखदूच हाडपाची मारामार जाताली. मागीर झाडापाल्याचें 
वखद करप. तांचे खते आंगाक Hey, शेक मारप, भटागेर वचून 
शकून काडप, घाइयागेर वचून आंसो काइप, आमचें देवूळ BAH 
सादे, ल्हान देवळी कशें. प्रसाद पाकळी जाय नासलीच, सदची पुजा 
लेगीत व्हडलो बामण आपूण जावन करतालो. सोमारा भटजी येवन 
पुजा करतालो. 

झाडांपेडांनी दोंगरांनी, न्हंयानीं व्हाळांनी भरिल्लो म्हजो गांव 
म्हाका जाल्यार इतलो बरो दिसतालो. गणपती पळोवपाक आमी जेन्ना 
व्हड्यान पलतडीं वतालीं तेन्ना इतली मजा येताली, तसली मजा हांवे 
फुडे केन्ना पिकनिकेक लेगीत पळोवंक ना. व्हडेकार एके वटेन ES 

कुशीच्यान वयर व्हरून मदले झोतीर सोडून दितालो. तेन्ना व्हड्याक 
हिसको बसून तें धोलतालें; सकयले वटेन व्हंवपाक लागतालें. 
काळजांत खपखप जातालें. आतां आमी व्हांवून सकयल aaa पैकूळ- 
गुळेले पावतात काय कितें अशें दिसतालें. पूण व्हडेकार आपणाले 
कळाशेन तें झोती भायर काडून पलतडच्या देंवण्यार आपणाक जाय 
थंयच Set अचळय लायतालो. 

गांवांत तीन खणी आसल्यो. खणीच्या पात्रांवांनूच गांवांतलें 
धाकलें देवूळ बांदिल्लें. आजी सांगताली, ते आदीं म्हादेवाचें लिंग 
वता-पावसांत थंय पिंपळा पोंदा आशिल्ले. 

असल्या आमच्या गांवांत सारकी शाळा खंयची आसतली? 
तेन्ना आमगेर शाळेचीच गजाल दीसरात चलताली. म्हजे फाठलो 
सुरेश आतां खंय शिकतलो तें आईबाबाक 'पहिल्लें. तो दुसरी पास 
जाल्लो. एक आशा दिसली म्हूण aid आईक विचारलें. 
“हांव SS गे म्हजे वांगडा सुरेशाक? थंय*शाळा आसा न्हय?” 
“नाका रे बाबा, दोगादोगांचो भार हांव तांचेर घालचीं ना. तुजें तीं 
करतात तेंच व्हडलें. कोण कोणाल्या भुरग्याक दवरून घेतात रे? 
आमी तरी तांकां fed पावयतात? da जमना. तूं बावडो कितेंय 
कामाक हातबोट घालता म्हूण तुका तिणें दवरला... पुता, तुका 
सांगिल्लें खरें पूण... “bod, कळळें सगलें। सांगपाची गरज ना. 
भाता वयल्यान शिताची . परिक्षा”, eid किंवाट्यान wort आई 
हांसली, “व्हडलीं ज्ञानां उलयता पूण उतरां सारकी वापरूंक नकळो. 
शितारसून भाताची परिक्षा म्हणप. कळळें? तपल्यांतलें एक शीत 
काडून हांव दामून पळयतां तेन्ना म्हाका सगल्या' भाताची परिक्षा 
मेळटा. अशें तें.. रावतलो मरे आनीक एक वरस? आं शाणो गणो 
ग 
कांय उलयनासतना sid तिच्या कमराक वेंग मारली. तिच्या 
कापडाचो वास म्हज्या नाकांत भरलो. ही वेंग अशीच उरची, हो 


वर्स फुकट वचूंक ना | rn) | 


वास असोच उरचो अशें दिसून aid म्हजे व्हांवते दोळे धांपून 
घेतले. हांवे आईच्या दोळ्यां कडेन पळयलेंना. तिचीं gai 
पळयल्यार म्हाका चडूच उमाळे येवपाचे. 

हांव एकलोच वतां म्हणठालों. पूण बाबा म्हाका पावोवपाक 
आयलो. आमी दोन पोतयो वांगडा घेतिल्यो. एकांत काजी, साठीं, 
पापडओंटांचीं, भिरंडीचीं सोलां आसलीं. दुसर्‍यांत आईन केल्लें 
धोणस, पिठ्याचे लाडू असलें खाण आसलें. एक पोती हांवें 
सांबाळळी. वचचे आदीं देवाक, आईक, आजयेक पांयां पडटना 
हांव रडपाक पाविल्लों पूण हांवें ते दामून धरलें आनी बाबा भशेन 
थंड दिसपाचो प्रयत्न केलो. 

हे फावटीं हाल जाले. कार्रेत चुकली. पावसान आमकां 
भिजयले. कशे तरी तीन वरांचेर आतेगेर पावले. खाणाची पोती 
बाबान आपले सत्रे भितर सांबाळून धरिल्ली. पोती सांबाळटां 
सांबाळटां बाबा मात सामको भिजिल्लो. हांवूय भिजिल्लों. एके wad 
आमी दोग जाण, तीन पोतयो. आनी आइवो तिइवो पावस. 

ते रातीं बाबाक Wadd पडलें. कपडे वोले जाल्ले. You 
खातीर न्हाणयेचे चुली वयले दांडयेर घाले. रातीं जेवतना किंतलोसो 
वेळ बाबा आनी आते उलयतालीं. हांव न्हिदपाक गेलों. मदीं ar 
गडगड मारलो तेन्ना भियेवन जा जालों. बाबा म्हजे लागींच 
न्हिदिल्लो. ताणें गडगड जाले बराबर म्हजेर हात दवरलो. 
“बाबा, तूं जागो 'आसा?” 
हय, तूं सुस्त न्हीद. हांव आसां. गड़गडटा. पूण मातशा वेळान 
थांबतलें. भियेवं नाका 
“आं बाबा. 
अशें म्हणून eid ताच्या बोटां भितर म्हजीं बोटां घुसपायलीं आनी 
ताचो हात पांगरुणा भितर घेवन घुसपटी मारून न्हिदलों. सक्काळी 
उठून बाबा पयले कार्रॅेतीर वचपाक गेलो. ताणें म्हाका लागीं धरून 

सदचे भशेन सांसपिलो. कार्रे आयली. बाबा बसलो. 

“बरो करून वच बाबा”, ad सांगले. मागीर म्हाका अजापशें 
दिसले. हांवेंच बाबाक सांगलें बरो करून वच म्हणून. भितरल्यान 
कितें तरी हूनसाण येवची तशें म्हाका दिसलें. हांव रडलोंना, eld 
बाबाक बरो करून वच म्हूण सांगलें. ald म्हज्याच आंगा कडेन 
पळयलें. म्हज्या हांतां कडेन VS. Wield म्हाका नवें नवें 
दिसपाक लागलें. ACA हांव परतो आयलों आनी सांगिल्ल्या 
कामाक लागलों. 

बरें आनी बायट 








चवथेच्या त्या वर्सा fed fed घडलें. वायट जालें, aa 
जालें. सगलो stare. कितल्योश्योच घडणुको घडल्यो. म्हजो धर्मा 
मास्तर सोडून गेलो. आतेच्या घरा लागीं शाळा सुरू जाली पूण 
तो मास्तर आठ-आठ पंदरा-पंदरा दीस सुटी घेवपाक लागलो. तो 
आयलोच जुलय म्हयन्याचे पंदरा तारखेक. सावंतवाडी म्हणटात 
तेवटेन ताचो गांव खंय. तो आपलें शेत Vad मागिरूच आयलो. 

देवळा कुशीचे उकते अगरसाळेत शाळा सुरू जाली. आमच्या 
गांवचे भशेन. आमकां बसपाक साकाठे. शाळा सुटले उपरांत ते 
सगले व्हरून आमी भितरले Held दवरतालीं. तिका दार नासले. 
केन्नाकेन्ना थंय रातचीं सुणी येवन न्हिदतालीं. मास्तराक बसपाक एक 
खुर्ची आसली. टेबल नासलें. बरोवपाक खडू-फळो कांयच नासले. 
सांजेच्या वेळार वत भितर येतालें तेन्ना आमी इल्लीं seit कुशीक 
सरून बसतालीं. मास्तर सकाळीं णवांक Aare. साडेधा वरांचेर 
शाळा सोडपाचो टायम. सांजेचो साडेतीन ते पांच. तो येवपाक 
कितलोय उशीर जाल्यार लेगीत शाळा वेळारूच सोडटठालो. तो केन्नाच 
घरा करपाचो अभ्यास दिनासलो. एकेका aie एका वेळार 
शिकयतालो बकिच्यांनी वाचीत बसपाचें. चड बोवाळ करतात तांकां 
तो भायर तुळशी कडेन उबे करतालो. daar तुळशी भोंवतणीं 
धांवपाक सांगतालो. पयलेंत बारा जाणां, दुसरेंत सात-आठ जाणां. 
तिसरेंत चौगां जाणां आनी आमचे dada आमी दोग जाण आसले. 
हांव आनी रामदास. केन्ना मास्तर आमकां दोगांक हेर भुरग्यांचो 
अभ्यास घेवपाक, वाचन घेवपाक सांगतालो तेन्ना बरें दिसतालें. 
आमचे शाळेक घंटा बी कांय नासलें. मास्तरा कडेन घडयाळ 
नासली. तो वताचो अदमास घेवन नाजाल्यार देवळा कडेन कोणूय 

आयल्यार टायम विचारतालो. त्या हिसपान मागीर शाळा सोडटालो. 





आतेन ह्या वर्सा म्हाका सदचीं कितलींशींच कामां नेमून दिलीं. 
सगल्यांत वायट म्हणल्यार वालो न्हेसून म्हाका सददां देवळांत आदी 
वचून अभिशेकपात्र लावन येवचें पडटांले. शाळा सुठले उपरांत न्हावन 
येवन इल्लेशे तांदूळ काडून तातूंत दाळ घालून ते धुवन शीत ged 
पडटालें. ताका नेवेद्य म्हणटालीं. धुल्ले तांदूळ तोपांत समान 
पातळावपाचे, मागीर मदल्या बोटाच्या मदल्या पेरा मेरेन उदक घालून 
चुलौर दवरप. रटरट करून शिजता आसतना दवल्यान दोन शितां 
काडून चिमटेन चेपून पळोवप. मातशो कणी उरल्यात आसतना धांपणें 
घालप आनी लांकडां रांदनींतल्यान फाटीं ओडून उजो उणो करप. 

हाका बेठें शीत म्हणप. शिजले उपरांत तातूंत sect तूप घालप. 
जालो नेवेद्य. पुजा करपाक वतना एका वाल्यांत तो तोप बांदून 
व्हरप. दुसऱया हातांत पुजेच्या सामानाचो पांटलो. उदकाचो तांबयो 
आदींच सकाळीं व्हरून भरून दवरिल्लो आसतालो. अभिशेकपात्रांतलें 
उदक ते मेरेन गळून Net आसतालें. गंध फूल अक्षता घालपाच्यो, 
उजवात, फुलवात, कापूर दाखोवपाचो. निवेद्याक व्हेल्ली साकरीची 
वाटी दाखोवपाची. निर्माल्य भायल्या दसणीमुळांत उडोवपाचें आनी 
कुलप लावन येवपाचें. ते शीत मागीर sect इल्लें सगल्यांनी घेवपाचें. 
सकयल्या वाड्या वयल्या पुरसाची BARI दिसा पुजा करपाची 
आसताली. थंय वचपाक भिरांत दिसताली. गच्च झाडांनी ती देवळी 
आसली. वचपाची वाट गटखळ. थंय उदक व्हरचें पड़नासलें. लागींच 
झर आसली. सांजचो वचून बाजारांतल्यान सामान, म्हसरांक पेंड 
हाइपाचें काम आसतालें. Haba वचपाकूच कळाव जातालो आनी 
येता म्हणसर काळोख जातालो. मळार एकटुकेंशें दिसतालें. भ॑य 
दिसतालो. थंयच्या व्हडल्या जांबळी झाडार देवचार रावता अशें लोक 
म्हणटालो. थंय पावतालों तेन्ना हांव रामरक्षा, नाजाल्यार निखटेंच 
रामराम म्हणीत पावलां झबाझब उबारतालों. घरां लागी पावतकच 
भिरांत दिसनासली. 

आमचो हो मास्तर तसो बरो आसलो पूण तो सदांच feed तरी 
चिंतीत आसतालो. तुमच्या गांवच्यो गजाली सांगात अशें ताका 
म्हणल्यार तो FA गजाली सांगतालो. तांच्या गांवांत खंय पुर्तुगेज 
नासले. ते खंय वेगळे लोक आसले. तांकां गोरे म्हणठाले. ते 
भारत सोडून गेले, आतां आमचां स्वराज्य इलांसां, अशें तो 
सांगतालो. 
“तुमचे हे टोपीवाले कवा जातत तां बगुचां आसा.” अशें म्हणून तो 
हांसतालो. तो केन्नाकेन्ना fed -उलयता आमकां कांयच कळनासलें. 
पूण कवितांक चाली मात eat लायतालो. आनीक एक मजा 

म्हणल्यार शेनवारा Bel दीस |, \ 
नासतालीच. सगल्यांनी वांगडाच कविता 
भेंडयांनी खेळटाले. तेन्ना मास्तर लेगीत 
करतालो. 
“चेइवांक मदत करूक slat.” अशें म्हणीत तांकां गाणीं सुचयतालो. 

ही शाळा म्हाका आवडनासली. हांगा कांयच शिकपाक मेळनासलें. 
धर्मा मास्तर काय FA पाखल्यांच्या AMINA, ताणें Heda 
भोगिल्ल्या दिसांच्यो खबरो सामक्यो नाटक कशे करून सांगतालो. 
तो सांगता तें उतरान उतर बरें दिसताले. मनांत वचून बसतालें. हो 
राऊत मास्तर मास्तर कशो दिसच नासलो. ताचो लेंगो म्हेळो 
आसतालो. ताची दोन खोमसां तो तीन तीन दीस एक करून 
घालतालो. एक मळबा कोराचें, दुसरें पिंजरी OR. तो देवळा 
लागींच्याच रुमांत रावतालो. तेन्ना खाकी काल्सांव घालतालो. वयर 
कांयच ना. उकतोच आसतालो. आते ताका चड करून adi 
कालवणाक fed तरी दिताली. केन्नाकेन्ना ताक दिताली. तो फकत 
शीत करतालो. रातची पेज करतालो. Bid शाळे कडेन येवन 
केन्नाकेन्ना मदींच म्हाका आपोपन कसल्या कसल्या कामाक धाडटालें. 
aid येतालें तेन्ना तो उठून उबो रावतालो. म्हाका ती मजाच 
दिसताली. हो आमचो मास्तर आनी आतें म्हणल्यार हाची हेडमास्तरीण 
अशें म्हज्या मनांत येताले. 

तो म्हाका चार - चार दीस शाळेक वचनासतना रावल्यार 
लेगीत कांयच विचारिनासलो. केन्नाकेन्ना म्हाका आतें हांगा थंय 
धाडठालें. हांव थंय वेळ काइटालों. धांव धांव करून येवन शाळेत 
वचचें अशें म्हाका दिसच नासलें. उशीर कित्याक जालो म्हण 
आत्यान विचारल्यार हांव fed तरी फट मारतालों. केन्नाकेन्ना पलतड़ी 
वचचें पडल्यार तारीक लागून उशीर जालो ही फट हांव परती परती 
मारतालों. न्हिदतना मागीर मारिल्ले weld म्हाका वायट दिसतालें. 

हांव मनांतले मनांत आजयेक सांगतालों, आजये, म्हाका माफ कर 
आं. हांवे आयज फट मारली. 


R004 


म्हाका चवथीक व्हरपाक HOT येवंकना कोण येवपाचो नासलो 
हें म्हाका आतेच्या. उलवण्यां वयल्यान कळ्ळेलें. श्रावण म्हयनो लागले 
उपरांत म्हाका सामकीच फुरसत मेळना जाली. त्या म्हयन्या भितर 
हांव चार दीस लेगीत सकाळचो शाळेंत गेलोंना. सकाळची शाळेक 
दांडी. फकत सांजचें वचप. सकाळीं कोणाकोणागेर वचून खिचडी 
Wet भटजेवणी करची पडटाली. केन्नाकेन्ना घरांतल्यो नव्यो सुनो बी 
म्हजीं फकांडां करताल्यो. म्हाका सगलें सारकें We, मणगणें बी 
करात आं भटजी अशें सांगून हांसताल्यो. केन्नाकेन्ना दोन दोन कडेन 
रांदून जेवचें पडठालें. रांदप, वाडी काडप, नाल्ल बदलप, सांगणें करप 
असलीं कामां sid आमच्या गांवांत Hard करूंक नासलीं पूण तीं 
म्हाका आत्यान शिकोवन करून घेतलीं कारण ह्या वर्सा तिगेर रावपी 
तो भटजी येवंकूच नासलो. शाळेतले भुरगे कोण कोण म्हाका 
हांसताले. सकाळचो तूं खंय, अशें विचारताले. 
“आयज कितले कडेन जेवलो रे गणा?” एक दीस म्हजो इश्ट 
रामदास विचारपाक लागलो, 
“म्हाका कोणागेरूच जेवपाक नाका. पूण म्हाका रांदून जेवचें पडटा 
हांव कितें करूं ? म्हजे बदला तूं वता जाल्यार चल.” हांवं रागान 
व्हडल्या आवाजांत ताका विचारलें. 
“हांव कसो वतलों?” अशें म्हणीत तो व्हडल्यान हांसलो. तिइकीन 
उठून Bid ed, “मास्तर हो पळयात कितें म्हणटा.. fact फावटीं 
जेवलास काय म्हणतो मला.” 
“मी ऐकलंय. मी ऐकलंय, बाबा गणा, राग करून नको. तेका काय 
म्हायती आसां तुजी परिस्थिती काय आसा ती, आपूण लक्ष दिवं 
नये, बोलतल्याचां काय जाता हा? दुकता तेका समाजता.” 

रामदासाक तो कांयच उलयलोना. पूण रामदासाचें तोंड सामकें 
dias जालें. शाळा सुटले उपरांत ताणें म्हजो हात घट धरलो आनी 
म्हणपाक लागलो, “गणा, चूक जाली. विद्येच्यान eld फकांडांनी 
म्हणले रे. परतो म्हणचों ना.” 

रामदासाक saci वायट दिसले कीं हांवें Wad ओगीच मास्तराक 
सांगलें अशें जालें म्हाका. 

आतेन बाबाक फाटीं वतना कितें तरी सांगिल्लें. चवथीचे दीस लागीं 
पावले. म्हाका वाड्या वयल्या गणपतींच्यो पुजा करपाच्यो आसल्यो. 
गणपतीची पुजा कशी करपाची तें आतें म्हाका एके wed वयल्यान 
शिकयतालें. सददां तिनसांजेच्या वेळार ती येसाय चलताली. थोड्याच 
दिसां भितर हांवें पुजा पाठ केली तेन्ना आतें खूश जालें. घरांतल्या 
देवाची पुजा सगले मंत्र म्हणून करपाक म्हाका सांगलें. eld सगली 
पुजा घडघडीत केली. तें पळोवन आतेन wo, 

“देवा, शिवनाथा, सुटलें रे बाबा वाड्या वयल्या लोकांच्या तोंडांतल्यान, 
चवथीची विवंचना गेली.” अशें म्हणीत तिणें देवाक नमस्कार केलो. 
मागीर तिणें म्हाका dara विचारिनासली तसलो प्रस्न विचारलो, 
“गणो, तुका गोडाचो शिरो आवडठा काय साकरीचो?” 

“म्हाका दोनूय आवडठा गे आते.” 

ool तोंडांतल्यान खरें तें गेलें. आते हांसली. मागीर म्हाका 
म्हजी लजशी दिसली. कितें हांवें ल्हेंवल्या भशेन दोनूय आवडटा 
म्हूण सांगले. 

मागीर रोखडोच तिणें साकरीचो शिरो केशरी रंग आनी 
काजूबियांचे Hed घालून केलो. मागीर म्हाका व्हडलो पाठ दवरून 
पाठा भोंवतणीं रांगोळी बी घाली. सगलें जेवण वाइलें. मागीर ald 
देवाक निवेद दाखयलो. तेन्ना आतेन सांगलें, “गणा, तूं आयज 
आमगेर ब्राह्मण. तुजे तूंच गंधफूल घे, म्हज्यान दिवपाक जायना. 
ही घे तुका दक्षणा. पोटभर जेव.” 


| 8] | वर्स फुकट वचूंक ना 


आतें त्या दिसा म्हाका वेगळेंच दिसलें. म्हाका शिरो इतलो 
आवडलो! पूण हांवें आनीक घेवंक ना. मागीर सांजवेळार आत्यान 
म्हाका परतो शिरो आनी च्या दिली. शिरो खातना घरची. याद 
आयली. 

चवथीचे दीस सामके लागीं पावले. गणपती खातीर तांगेर काय 
बरें मखर आसलें. आत्यान म्हाका फोली हाडपाक दोन रुपया दिले. 
“तुका जाय तसल्यो फोली हाड आनी मखर रंगय,” अशें तिणें 
सांगलें तेन्ना हांव भुल्लुसून गेलों. बाजारांत वतना हांव भगवंताल्या 
घरा कडल्यान गेलों. भगवंत आसलो. तो म्हजे वांगडा आयलो. आमी 
दोगूय बाजारांत गेले. पयलीं अर्दवर भाड्याची सायकल चलयली. 
आतां म्हाका ती मदीं पांय घालून चलोवपाक येताली. 
“सिठार पांय पावपाक कितले दीस लागतले रे म्हाका?” हांवें 
विचारलें. तो हांसलो. 
“हांसलो कित्याक?” 
“हांवें तुज्या बाबाक तुका सोडपाक येता तेन्ना पळयला, तो मोठवो. 
तूं ताचेर गेला आसत जाल्यार....” 
“ताचेर गेला म्हणल्यार कितें रे...” 
“तें आसूं. चल, मखर रंगोवपाक जाय मरे? तुमचें रंगयतां आनी 
उरलेल्या' फोलींनी आमचेंय रंगयतां पळय कशें तें हांव.” 


९ 
“9 


चवथी आदल्या दिसा काय बरें मखर रंगोवन जालें आत्यान 
म्हाका आनी भगवंताक शाबास म्हणलें. चवथी दिसा म्हाका चारांक 
उठोवन आतेन तांच्या घरच्या गणपतीची पुजा करून घेतली. मागीर 
उजवाइले बाराबर म्हजें घराघरांनी वचप सुरू जालें. आदीं अर्दअर्द 
वर पुजेक लागतालें. ल्हवल्हव दनपार जाता तशें म्हजें तोंड आनी 
हात झबाझब चलपाक लागले. धा धा मिणटां भितर आनी निमाणें 
तीन जावच्या टायमाक पांचपांच मिणठां भितर हांव एक पुजा 

करपाक लागलों. 

चार-साडेचारांक हांव आतेगेर पावलों तेन्ना म्हजो ताळो सामको 
पडिल्लो आनी आंगांतली सगली शक्तच गेल्ली. बोल्सांतले आनी 
पोतयेंतले पयशे हांवें तिचे फुड्यांत ओतले आनी वचून न्हावन 
आयलों. 

आतेन म्हाका हुनहुनीत जेवण वाइलें. मागीर सांगलें, “आतां 
भितरले कुडींत न्हीद ओग्गी बरो. Wel जेवणाक उठयतां. राती 
हळद-जायफळ घालून ga दितां. ताळो बरो जातलो. फाल्यां परत 
उत्तर पुजा, सत्यनारायण, बी आसात. 

fasno कित्याक ? 





saat आयलीं. एकेक माळ करीत णव माळो देवाक 
घाल्यो. मागीर धाव्या दिसा दसरो. देवळांत किर्तनाक आते वांगडा 
हांव वतालों. किर्तनांतलें म्हाका व्हडलेंशें कांयच कळनासलें, पूण 
एकेक वर्णन किर्तनकार बरें करतालो. गाणीं बरीं आसतालीं. एक 
पावट किर्तनकार जेवणाची पंगत वाइली ad वर्णन काय बरें 
करतालो. वरे चालीर तें तें पद म्हणटालो. Wad aad कशं 
पद. ताका कटाव म्हणटात अशें आत्यान मागीर म्हाका सांगले. 

दसऱ्या उपरांत हांव दिवाळेची वाट पळोवपाक लागलों. दिवाळे 
खातीर आतेन म्हजे खातीर कपडे हाइपाक पयशे दिले. eid भगवंता 
वांगडा वचून म्हाका जाय तसले कपडे पयलेच पावट osc. 
काल्सांव आनी लांब हांतांचें खोमीस. थंयचे थंय ते शिंवपाक दिवन, 
सायकल चलोवन आमी तिनसांजचे परते आयले. दीस ल्हान 
आशिल्ल्यान घरा पावता मेरेन काळोख जाल्लो. आतेन सांगले, चड 
रात करची न्हय. दिसा उजवाडा घरांत येवपाचें विसरू नाका. पूण 
चवथीचें काम केले उपरांत आतां ती म्हाका तितलेंशें उलयनासली. 

दिवाळेक दोन दीस आसतना बाबा म्हाका व्हरपाक आयलो. 
बाबाक पळोवन म्हाका खुब बरें दिसलें. कितल्याशाच वर्सांनी हांव 
ताका पळयतां काय दिसले. 

सांजचो .पांचांकसो तो आयलो. खबर घेवप, च्या-पाणी जाले 
उपरांत बाबान म्हाका विचारलें, “जमता मरे आतां तुजें हांगा?” 
“हय तर, चवथ सांबाळळी गणान. म्हजे वयलो भार गेलो,” आत्यान 
सांगलें. म्हाका मूठभर मास Use. TIN लागीं घेवन म्हजे हात 
सांपिले. म्हजे फाटीरसून हात भोंवडायत ताणें म्हणले, “घे, पळय 
तुजे आईन तुका कितें खावपाक दिलां तें.” ताणें दिल्‍ली पोती घेवन 

हांव भितर रांदचेकुडींत गेलों. 

च्या घेतले उपरांत हांवें बाबाक पासेय मारपाक म्हूण भायर 
व्हेलो. आमी देवळांत, भगवंतागेर गेले. बाबाक ed शाळा दाखयली. 
वयल्या आनी सकयल्या वाड्यार वचून आयले. मागीर देवळा मुखार 
पेडार बसले. थंयच्यान जुवारी न्हंय इल्लीशी दिसताली. लागींच 
सोंपणा लागीं आमची शाळा म्हणल्यार अगरसाळ. बाबान मातसो वेळ 
शाळे कडेन पळोवन विचारलें, “कसो चल्ला तुजो अभ्यास?” 
हांव जमनीर पळयत ओगीच रावलों. 

“शाळा चलता तरी मरे काय आमच्या गांवचे भशेन हांगाय 
ठणठण?” | 
“सगलीं मेळून पंचवीस बी wat आसतलीं. dada आमी दोगूच 
जाण. मास्तर ताचें शेत रोवपाचें, नडपाचें, लुंवपाचें, बी काम आसता 
तेन्ना घरा वता.” 

“घर खंय तर ताचें?” 

“सावंतवाडी म्हणटात खंय त्या गांवाक." 

“हूं, boo. परिक्षा दिवपाक मेळळ्यार पुरो तुका. तूं पास 
जातलोच ही म्हाका खात्री आसा, बर्‍या मार्कानी जातलो” बाबा फुडें 
कांय उलोवंक ना. हांवूय उलोवंक ना. खरें म्हणल्यार म्हाका अदमास 
घेवपाचो आसलो आमच्या गांवांत शाळा जाल्या काय fed हाचो. 

हांव देवळांत दिवो लावन आयलों तेन्ना बाबा आनी आतें fod 
तरी ced आवाजांत उलयतालीं. Brod कितें तरी उलयतालीं अशें 
म्हाका दिसलें म्हूण हांव तांच्या फुड्यांत मातसो पांय ओडीत रावलों 
तेज्ञा बाबान म्हणले, “चल, शुभंकरोति म्हण. तिनसांजची म्हणची. 
वातावरण बरें जाता." 
हांव गेलों आनी देवा मुखार बसून शुभंकरोति म्हणपाक लागलों. 
मनांत विचार येताले शाळेचेच. तोंडान शुभंकरोति चालूच आसली. 

मागीर जेवणा उपरांत बाबा खळ्यांत पासेयो मारतालो. आते 


| 85 | वर्स फुकट वचूंक ना 


भितर सांपसारतालें. म्हज्यान Wd नजो जालें तेन्ना aid बाबा 
फाटल्यान पासयो मारपाक सुरवात केली. मदींच थांबून बाबान 
विचारलें, “fed रे गणा, fed सांगपाचें बी आसा तुका?” 
“बाबा, ही हांगची शाळा म्हाका धड लागना." 

“सारके कितें तें सांग, धड लागना हें तुका कशें कळटलें?” तूं ल्हान 
आसा अजून. व्हडव्हड गजाली उलोवपाची तुका आदीं पसून संवय 
आसा. कित्याक बरी न्हय ही शाळा?” 

बाबाक म्हज्या उलोवपाचो राग आयिल्लो. पूण eld सांगलेंच, 
“बाबा, म्हाका कितलेशेच दीस शाळा चुकता, भटपणाचीं कामां 
आसतात. मास्तर थोडे दीस नासता तेन्नाय शाळा चुकता”. 

“गणा, तूं हुशार भुरगो, कित्याक पिरंगण घालता तूं? तुका 
मास्तर तापयना मरे शाळा चुकयल्यार? फाटले तीन म्हयन्यांचे 
काय fed म्हणटात ते परिक्षेत तूं पास जालो मरे?” 

“हय, पूण धर्मा मास्तर जसो..." 

“पोरा, हांगा शाळा तरी आसा. आमच्या गांवांत अजून मेरेन 

शाळेची कांयच हालचाल ना मरे. तुका हांगा तेकून शाळा थंय 
पावूणवर चलून dal पडटालें. चवथी अजून जावंक ना थंय.” 
“तिसरी जाली तर?” Bid उत्सूकतायेन विचारलें. 
“तोच मास्तर शिकयता चार धडे तिसरेक. सगले कडेन खेडेगांवांनी 
शाळेची रड. लोक जात्रांक काल्यांक पयसो मोडटात. लग्नाक 'रीण 
काडून सण' करतात पूण शाळे खातीर भुरग्या फाठल्यान पांपांच 
रुपया काइपाक पिरंगतात. जेन्ना आमचें सरकार येतलें तेन्नाच सगलें 
सारके जातलें. हे माकड तोंडाचे काडून वतले . रोखडेच. उलयतात 
खंय खंय. वयर भारतांत नेहरू बसला तो fed तरी करतलो अशें 
आयकलां. पळोवया.. तशें जाल्यार मागीर आमचेंच सरकार येतलें. ” 
बाबा बेगिबेगीन पासेयो मारपाक लागलो. 

दुसऱ्या दिसा बाबाचे संवये प्रमाण तो सक्काळी उठलो. तो 

उठपाची हांव वाठूच पळयतालों. हांव घरा वचपाच्या हुसक्यान 
फांतोडेर जागो जाल्लों. बाबा फाटोफाट हांव उठून ताचे आदीं तयार 
जालों. बाबान निखटी च्या घेतली. eld दूद-पाणी आनी बिस्कूत. 
हे पावटीं आतेक eid येतां गे अशें सांगलें तेन्ना ती हांसली. 
“चलात बरे करून. बेगीन यो, तुजी संवय जाल्या आतां आमकां." 
तें आयकून बाबाक बरें दिसले. ताका हांसपाक आयले. 





एक नवीच गाडी आमकां मेळळी. ही कार्रेरी परस व्हड़ली. 
तिका 'बस' म्हणटात आनी ती चाळीस जाणांक लेगीत व्हरता अशें 
बाबान सांगलें. बसपाक गुबगुबीत उशाचे कशे We आसले. तांकां 
सीट म्हणटात हेंय बाबानूच सांगले. सगले लोक एकेच वटेन तोंड 

करून बसपाची पद्दत आसली. दावे वटेन दोग जाण, उजवे वटेन 
दोग जाण, मदीं चलपाक पायण कशी वाट. वयर धरपाक 
चकचकीत आडवी दांडी, मदीं चार-पांच कडांनी उबे दांडे खांबे कशे. 
दोनाय सायडींनी सिठा वयर सामान दवरपाक जागो. ही गाडी सवाय 
पडटा कारण ती डिझलाचेर चलता अशें बाबान सांगले. 
“डिझल? तें calm घालतात तें?” 
“हयवय.” 

ताणें फोंड्यां पावपाक पेपर घेतलो. थोड़ीं लारांजां घेतलीं. पेपर 
वाचून तो कितें कितें सांगतालो. 
“आतां हे थोडेच दीस उरतले रे. बिटकी कवळची पडटली हांकां, 
जाणा मरे गणा.” बाबा कितें कितें सांगतालो. हांव ती बस 
पळोवपांत Yer आसलों. कंडक्टर पयशे घेवपाक आयलो. बाबा पेपर 
वाचतालो. म्हजे कडेन आत्यान म्हाका दिलले पांच रुपया आसले. 
ald ते कंडक्टराक दिले. उरिल्ले पयशे तो परत दिता आसतना 
बाबाचें लक्ष गेलें. 
“आरे, तुवें खंयचे पयशे दिले? तुजे कडेन पयशे कशे?” 
बाबान विचारलें. 
“आतेन दिलले म्हाका येतना, हे पळय इतले उरल्यात,” हांवें 
बोल्सांतले पयशे काइले. 
“दवर ते तुजेच कडेन. म्हाका एक सांग, आते तुका सदांच पयशे 
दिता की आयजूच दिल्यात?” 
“बाबा, सगलें सामान हांवूच हाडटां आंगडीक वचून. केन्नाकेन्ना उरलेले 
पयशे बोल्सांत उरतात. केन्नाकेन्ना खंयूय पुजेक गेल्यार लोक म्हाका 
म्हूण एक आणो बी दितात. चवथी दिसा एकल्यान म्हाका अख्खो 
रुपया दिल्लो.” 
“किते केलें qd ताचें?” 
“आ हांव हावे...” 

“गणा, स्वतंत्रपणान पयसो बाळगुपाचें dai वय न्हय. ती तरी 
| fod करतली? दुसरो आदार ना म्हूण तुकाच ती सगलें हाड-व्हर 
करपाक लायता. पूण लक्षांत दवर, सगल्यांत वायट वेसन हें 
| पयशाचें. तुका तें लागचें न्हय, पुता. पयशाक लागून मनीस वायट 
जाता." 

इतली बरी बस पूण आमकां धारबांदोड्यां cad पडलें तेन्ना 
eso जिवार आयिल्लें. मागीर आमकां एक ट्रक मेळळो. आमकां 
दोगांक कॅंबिनांत बसपाक How. आदीं एकलो बशिल्लो तो बाबाक 
पळयतकच उठून फाटीं वचून बसलो. 

आनीक एक पावट घरा येवपाची मजा म्हाका मेळळी. 
सगल्यांनी बोवाळ करून म्हजें स्वागत केलें. आजी फोव वेंचताली. 
हांव वचून तिचे सरेन बसलों. 
“आगे, कितें समजल्या तूं तुजो नातू? तीस-तीस गणपतींची पुजा 
करपाक तयार जालो मगे!” बाबान म्हणले. हांव ओगीच रावलें. 
चवथीच्या त्या पांच feat भितर म्हाका fed aed पडिल्ले तें 
म्हाकाच खबर आसले. वालो न्हेसून पिंजर लावन हांव बरो नेट 
काडून गेल्लों खरो, पूण सगले कडेन पुजा करपा परस बोवाळूच 
चड जातालो. कांय कडेन म्हाका SS मान मेळटालो. कांय कडेन 
भठजी, आमगेर उसरां कित्याक आयला? अशें नेटान विचारून 
म्हाका मान सकयल घालपाक लायताले. म्हाका मानूय मानवूंक 
नासलो आनी अपमानूय सोंसूंक नासलो. म्हर्जे काम हांवें सारकें 
केले हैं समाधानूय मेळूंक नासलें, कारण थोड्या वेळा भितर 
सगल्यांचेच गणपती पुजपाचे आसले. तो दीस एक कुवाडें कशेंच 
म्हाका जावन पडिल्लें. तें सगलें ald कोणाक सांगपाचें? सगलीं 
म्हजी तुस्त करपांत Yoo आसलीं. हांव उठून गेलों आनी सट 
करून एक अशें मनांत आयलें, fed येता मुखार तें करीत 


वचपाचें. म्हाका खोखो खेळाची याद जानीतएकोअ-फाटल्यान खो 

दिता म्हूण खबर ना. खो म्हणले उपरांत रोखडेंच धांवपाचें. 
आपणाक धरूंक दिवपाचें ना, दुसयाक खो दिवपाक मेळ मेरेन 
धांवत रावपाचें. वाठकुळें घुंवत रावपाचें. आनी खो दिवपाकूच 
मेळळोना जाल्यार? 

दिवाळेची मजा दिवाळे दिसा आयलीच. सगल्यांनी वांगडा फोव 
खाले. तात्या वांगडा मारांद मारले - म्हणल्यार ताणें मारले, आमी 
मजा पळोवपाक लागीं आसले. इतलेंच. मागीर दनपरां काकागेर फोव 
खावपाक आमी सगले जाण गेले. बाबा आनी हेर जाणांनी मागीर 
तांगेर इस्पिकांनी खेळपाचो पट मांडलो. ते तशे स-स आठ-आठ 
जाण खेळटना पळोवपाक बरें दिसतालें. ल्हान भुरग्या भशेन ते 
झगडटाले. मोट्यामोट्यान हांसताले, ताळयो dee. एकामेकाक 
नाका जाल्ले पान घालां म्हूण तापोवन काडठाले. म्हाका तो खेळ 
पळोवपाक आवडटालो. पूण आपणें खेळचो अशें केन्नाच दिसूंक ना. 
म्हज्या वांगडच्यांनीय इस्पिकांचो गाढव म्हूण खेळ खेळपाक सुरवात 
केल्ली. पूण म्हाका तातूंत रस नासतालो. हांव एका कोनशाक बसून 
वरांची वरां फकत पळयतालों. 

ही संवय म्हाका आदीं पसून, म्हणल्यार, याद जाता तेन्नाच्यान 
आसा. खंयच्या तरी जनेलांत जमता तशी गुठली करून हांव 
न्हिदतालों आनी भायर पळयत बसतालों. केन्नाकेन्ना सुंदरशें कितेंय 
दिसतालें. गार्फाक तोंची मारपी कावळो अचळय लागीं येवन 
बशिल्ल्या पिलाक काय बरो भरयतालो. बेनुल्लेच्या झेल्यार सकाळची 
किरणां पडून गुलाबी, जांबळ्या, निळ्या रंगांचे किरणूच थंयच्यान 
येतात काय दिसतालें. पळयत रावल्यार वेगवेगळे रंग दिसपाक 
लागताले आनी रोखडेंच तें and दिसपाचें बंद जातालें. किरणां 
दुसरे कडेन वतकच तो act बाविल्ले वरी दिसतालो. आनीक एक 
गजाल म्हाका आवडटाली. ती म्हणल्यार तरातरांचे आवाज. लक्ष 

दिल्यार कितलेशेच आवाज आयकूंक मेळटाले. शेवण्यांचे, खंय तरी 
काम चल्लां थंयचे हाणपाचे, गोरवांच्या हांबेवपाचे, तांचे भितर 
पयसुल्ल्यान येवपी टूकांचे - वागटां गुरगुरचीं तशे. 

हांव जेन्ना बरो नासून हांतरुणार पडटालों जोरान फणफणटालों 
तेन्ना हांव दोळे मेटून पडून हे आवाज आयकतालों आनी कल्पनेन 
ते सगलें दोळ्यां मुखार हाडटालों. 

दिवाळी, पाडवो, भावबीज जालीं. हे भावबिजेक उंवाळणी म्हूण 
घाल्ले आठ आणे म्हज्या कश्ठांचे आसले. म्हाका ते पयशे घालतना 
खुब्ब बरें दिसलें. 


शिंयाचे दीस आनी जात्रा-नाठकां वांगडाच सुरू जालीं. फाठल्या 
वर्सा परस ह्या वर्सा म्हाका त्या गांवाची कितलीशीच संवकळ 
जाल्ली. दीसभर करपाचीं कामां हांव करतालों. तिनसांजेच्या वेळार 
खेळून हांव घरा येतालों. ced ल्हव हांव उसरां घरा येवपाक लागलों. 
आत्याक तें मानवनासलें हें म्हाका तिच्या तोंडा कडेन पळयल्यार 
moc. पूण ती म्हाका कांयच उलयनासली कारण भगवंत 
म्हणटालो तें. 

एक दीस सड्यार भोंवतना भगवंत म्हणपाक लागलो, “गणा, 
आतां तूं राजा मरे. तो भठजी येवंक ना मरे.” 
“ना, तो येवचो ना खंय. तो तेवटेन कारवाराक आसा खंय." 
“जालें तर भटणीची शेंडी तुज्या हातांत.” 
“हें कित्याय कितें उलोवं नाका आं तूं.” 
“सारकेंच उलयतां हांव. तुज्या जाग्यार हांव आसल्यार बळय कशी 
भटणीक नाचयतलों आसलों. बरी55 गांठ करपाचो." 
“तूं किते उलयता तें तुकाच कळळयार पुरो." 
"HOC! म्हूण उलयतां. तांगेर कितलेशेच भट रावून गेले. तुका कितें 
खबर आसा? गोडगोड उलोवन भटीण पयशे किरवंटीक लायता. तुका 

कितले दिले चवथीचे?” 

“बाबाकडेन दितां म्हणठाली. ” 

“दिले?” 

"eid विचारूंक ना.” 

“तूं विचारचोच ना आनी विचारल्यार ती सांगचीय ना.” 

“नाका सांगूंक.” 

“कित्याक? तूं काम करिना? म्हाका सगलें खबर आसा. पांपांच 
किलांची पोटली माथ्यान हाडठा, दूद घालता, पुजा करता, पुरीस 
सांबाळटा. हीं Weil कामां जाणट्या मनशा भशेन करता मरे तूं. 
तुका पगार फावोना? दिसवडोय फावोना?” 

“तूं असलें उलयतलो जाल्यार हांव तुजे वांगडा येवचोच ना.” 
“नाका येवं. बच्याक गेल्यार पोऱयाक जोर येता. म्हाका fed आसा? 
दिसता तें सांगलें. तूं म्हजो वांगडी, हांव तुज्यान व्हड, देखून सांगलें. 
नाका जाल्यार सोड.” 

भगर्वताली बुदूद 


भगवंतालें सगलेंच म्हाका पटनासलें पूण पयशान कामां 
जातात, पयसो आसल्यार खूब कितें कितें विकतें मेळठा हें म्हाका 
खबर जाल्ले. आनीक एक मजेची गजाल म्हणल्यार पयशे दिल्यार 
पसरकार म्हाका ल्हान भुरग्याक लेगीत कितेय दिताले. तो विचारिनासलो 
तुका vast कोणें दिले, तुका हें सामान कित्याक? म्हजे परस ल्हान 
भुरगे पयशे घेवन येताले, विडयो घेताले, we घेताले आनी 
दुकानाचे कुशीक रावून फुसकायताले. हें sid दोळ्यांनी पळयिल्लें. 
एक दीस बाजारांत मेळिल्लो तेन्ना भगवंतान म्हाका म्हणिल्लें ताची 
म्हाका याद जाली. | 
“सामान हाइठा जाल्यार तुका दोन चाकलेटीय फावोनात?” आनी 
तेन्ना आमी दुदाच्यो दोन चाकलेटी घेतिल्ल्यो. दुदाची गोड आनी 
सुरबुरीत ती चाकलेट ed पयलेच फावट खाली. मागीर ती गजाल 
ald आतेक सांगली तेन्ना ती कांयच उलयलिना. 

सामान घेतले उपरांत उरिल्ल्या पयशांतल्यान eid केन्ना चाकलेटी, 
केन्ना काजूबियांचे कुडके अशे घेवपाक सुरवात केली. तें खाण 
बोल्सांत घालपाचें, पोटली तकलेर घेवपाची आनी वाट सोंप मेरेन तें 
खाण पावोवन खावपाचें. केन्ना मसमी भिकणां, केन्ना चाकलेटी, केन्ना 
काजूचे कुडके, केन्ना चणे. 

एक दीस कपडे उमळटना आत्याक म्हज्या काल्सांवाच्या 
बोल्सांत काजूकुडके Awd. fact म्हाका विचारलें. 

हांवें पसरकारान दिलले म्हूण सांगले. ती ओगी रावली. पूण 
aid तिचे नदरेक नदर दिलिना. 

आत्यान म्हाका सामान हाइले उपरांत हिशोब विचारपाक 
सुरवात केली. एकेक पुड़ी सांसपीत ती अशे पद्दतीन विचारताली, 

आं, हैं कितें, गोड, fede?” 
“ही पेंड. कितले?” अमके जाले.” 
“हें कितें? आं, अमके जाले.” 
“Bea कितले? हि वजा हे... कितले उरले...? 
थोडे दीस ही मात्रा चल्ली. पूण मागीर म्हजी तकली दुसरे तरेन 
धांवपाक लागली. चार कील पेंड ged बदला हांव साडेतीन 
नाजाल्यार पावणेचार कील पेंड हाइपाक लागलों. जो म्हाल चड 
हाइला तातूंत वजनांत इल्लो फरक जाल्यार लक्षांत येवपाचें ना हैं 
गणीत म्हाका कळिल्लें. पसरकार पावंणेतीन कील पेंड बी सांगल्यार 
असो बारीक दोळे करून पळयतालो. मागीर हांव किलांनी सांगिनासतना 
दोन रुपयांची पेंड, पांच रुपयांची पेंड, अशें सांगपाक लागलों. 

हें सगलें नाटक करतना, देवाच्यान सांगतां, म्हाका खुब्ब त्रास 
जातालो. पूण तीय एक संवय कशी जावन गेली. हांव एक सांगूंक 
शकतां, आमकां संवय जायत तशीं आमी जगूंक शकतात. रातीं 
हांतरुणार पडटकच मात म्हजी ही हातचलाखी चलनासली. परती 
परती आईची, आजयेची याद येताली. तिका हैं बरें दिसचें ना, तिका 
सपनांत कळळे जाल्या? कळळ्यार fod जातलें wal? हे विचार 
येतकच काळजांत खप्प जातालें. केन्ना केन्ना आई सपनांत येवन 
शिरतेचो दांडारो घेवन शेपलायताली. तेन्ना हांव म्हणठालों, “मार गे, 
मार गे म्हाका, आजये तुंवूय मार म्हाका, सोबता गे, मार म्हाका. 
सोबता गे, AR...” 
मागीर हांव मदींच जागो जातालों आनी घराची याद काडून रडठालों. 
दिसतालें. कित्याक हांव पावलों ह्या गांवांत.. ही शाळा नाका, हीं 
कामां नाकात आनी ह्यो चाकलेटीय नाकात आनी ही सपनांतली 
आई-आजयेची भेटूय नाका... 


° 
** 


काले, जात्रा सोंपपाक पावल्यो. मास्तर आयलोच ना. म्हजी 

सदची देवपुजा, केन्नाय बारीकशें होम घालपा सारकें भठपण 
असलीं कामां जाले उपरांत हांव बेकारूच आसतालों. आते 
आपणाल्यो म्हशी,' आपणाली कोफ्र हातूंत गुल्ल आसताली. 
वर्सातल्यान एक फावट तांचो कोफ़ फोडपाचो दीस आसतालो. 
तेन्ना कितल्योश्योच बायलो आतेचे पडवेर जमताल्यो मागीर बोवाळ, 
asl जातालीं. कोंतां करपाक एकलो बारीक शेगलासांग कसो 
मनीस येतालो. बायलो बोवाळ करताल्यो. तो मात शांतपणान 
आपणाले पटयेंत तकली घालून कोंतां करीत आसतालो. wip 
म्हणल्यार किते तरी भयंकर गजाल जिचेरसून वादावादी जातात 
इतलेंच म्हाका तेन्ना कळळे. 





म्हजे वाड्या वयल्या भुरग्यां वांगडा भोंवप वाइलें तशी तशी 
म्हाका चड चड मजा येवपाक लागली. देवाचे कुडींत दवरिल्ल्यो 
व्हडल्यो मेणवाती ल्हवूच काडून व्हरपाक हांव शिकलों. त्यो 
मेणवाती खंय आसतात हें लेगीत भुरग्यांनीच म्हाका सांगलें. त्यो 

मेणवाती आमी कागदांत गुठलावन पेठयताले. अशें करतकच 
मेणवात वार्‍यान पालवनासली. त्या उजवाडार पयशिपयशिल्या 
वाझ्यांनी जात्रा, नाठकांक वताले. रातीं वचपाचें आदीं थरतालें. 
हांव रातचो जेवन बिवन भायर गरादीचे पडवेर न्हिदतालों. मागीर 
थरलेल्या वेळार भगवंत, Ad, बी लागीं येवन शिळोणी मारताले. 
तेन्ना हांव आदींच काडून लिपोवन दवरिल्ल्यो दोन-तीन मेणवाती, 
कागदां घेवन आवाज करिनासतना भायर सरतालों. दार भायल्यान 
धांपपाक मेळठालें कारण गरादींतल्यान वेवस्थीत हात भितर 
वतालो. व्हडे Wd केन्ना तरी आमी येताले. वांगडचे आपापल्या 
घरा वताले. तेन्ना हांव ल्हवूच गरादी भायल्यान हात घालून खिंळी 
काइटालों आनी न्हिदतालों. कोणाक कांयच कळनासलें. 

कांय भुरगे, चड करून राखणे, वयल्या भटांत आइसरां 
चोरताले. तांचें तें सगलें माडार चडप, आइसरां झ्िलींनी मोखून 
मारप, वयर सड्यार पड़ींग खणींत वचून तीं फोडून खावप हें सगलें 
चलतालें. तें आदीं म्हाका खबर नासलें. म्हाका कोण सांगीय 
नासलो. जेन्ना म्हजी तांकां संवकळ जाली aa आनी म्हाका तांचे 
भितरलो एक कसो धरलो तेन्ना ते म्हाकाय भागाक घेवपाक लागले. . 
म्हजे काम फकत वाटेर नदर दवरून कोणूय येता जाल्यार ‘pa 
कूय' करपाचें. आइसरां चोरपाचीं म्हणल्यार पाप हें म्हाका खबर 
आसले पूण ती चोरी एक. काय बरो खेळ कसोच म्हाका दिसतालो. 
तातूंत खुब्ब मजा येताली. मनांतल्यान म्हाका तें सगलें खातालें पूण 
तीय एक संवय कशी जाल्ली. तांचे वांगडा जाता तितलो वेळ हांव 
रावतालों. 7 

भगवंत तर आतां म्हजो सामको हिरो कसो जाल्लो. तो आतां 
aoa धवेंफुल्ल लांब काल्सांव बी घालतालो. म्हाका सायकलीचे 
दांडयेर बसोवन वरांचीं वरां हेडप हो तर ताचो आवइटो खेळ. 
म्हाकाय आतां बरे भशेन सायकल चलोवंक येताली. पूण हांव 

मोटवो, म्हजे Wo सिठारसून पावनासले. देंवतेक सायकल 
लागतकच हांव सिठार बसतालों आनी देंवती सोंपतकच परतो 
दांडये भितर पांय घालून चलयतालों. 

“आमची सायकल आसल्यार feat बरें sat”, एक दीस 
भगवंतान म्हणले. 

_ "कितले पडटात रे सायकलीक?' 

` “आसतले बरेच. खबर ना म्हाका. तुजे कडेन कितले आसात?” 
'म्हजे कडेन Wad पयशे?” 

“आरे, ती तुका दिना? खय्यांनीच?” 

“ना.” 

“तिचे कडेन सायकल माग, दितली ती.” 

“हांव मागचों ना. कित्याय कितें सांगूं नाका. म्हाका पयशे कित्याक 
लागतात?" | 

“तूं तसलोच! भावराथी पूण हांव तसलो न्हू! हांव तकली वाफरतलों. 
म्हाका साकयल जायीच.” 

“घे मरे तर, म्हाकाय मेळटली चलोवपाक जाय तितलो वेळ. 
सायकलकाराचें एक वर केन्नाच Bua, चलयलीशीच दिसना. 
“जोडले ताणें त्या दोनांय ल्हान सायकलीचेर. पयशे hard भरल्यात 
आसतले.. समज ताची एक सायकल शेणली जाल्यार?" 

“शेणली जाल्यार... fed जातलें? कोणाक मेळटा ताचें फावतलें." 
“तुका मेळळी जाल्यार?" 

“म्हाका, म्हाका कशी मेळटठली?" 

“मेळूंक शकता, तकली वाफरल्यार." 

“म्हाका कांयच कळूंक ना.” 

“तूं ल्हान आसा आजून, पोर आसा तूं. पळय, आनीक दोनूच दीस 
राव. बाजारांत बाजारकारांचें नाटक आसा. ते राती vou कितें 
जाता तें. फकत ही गजाल तूं कोणाक सांगचो ना. hoo?” 

“ना सांगचों.” 

“घे सोपूत.“ 

“विद्येच्यान ना.” 

“म्हजो घे.” 

“घेतलो. तुज्यान ना.” 

“तुजे भटणीचो घे, बाबाचो, आईचो घे.” 

“ना ना, कितेंय जाल्यार तांचो घेवचों ना.” 

हदी हिलाल 

घे ” 

“चल तर. परां रातीं नाठकाक वचुया. सदां वतात तशे धांक. 
मेणवाती हाडपाक विसरू नाका.” 

“मेणवाती हाडचों ना. त्यो आनीक कित्याक? आनी तांची गरजूय 
ना. परां पुनव आसा मरे.” 


+ 
+५+ 


थरलेल्या वेळार शिळोणी वाजली. हांव ल्हतूच आवाज करिनासतना 
गरादीचें दार काडून भायल्यान खिळी घालून अचळय आंगणांत 
आयलों. धांव मारून वयर वाठेर पावलों. भगवंत म्हजीच वाट 
पळयतालो. पूण तो एकलोच आसलो. सदां आसताले तांचे भितरलो 
आनीक कोणूच नासलो. 
'आनीक कोणूच ना येवंक?” 
“ना येयल्यार बरें. थंय कोणूय मेळ्ळो जाल्यार ती गजाल तूं 
कोणाक सांगंचो नात.” 
“कसली गजाल?” 
'सायकलीची आनीक कसली?” 
“पूण सायकल दितलो कोण तुका?” 
“कोण दितलो? हांव घेतलों काडूनं!” 
“ताणें बोल्सांत हात घालून fed तरी काडलें. 

“चावी आसा म्हजे कडेन.” 
“सायकलीची? तुजे कडेन कशी?” 
“जादू आसा म्हजे कडेन.” 
“कित्याय कितें आयकुचों ना हांव. चव 
“नाका आयकूंक तूं, चल या आमी." 


204 


आमी आदीं देवळांत गेले, आयज भगवंत देवाक कितलोसोच 
वेळ दोळे धांपून Wal पडटालो. aid तीर्थ घेतलें आनी गर्देतल्यान 
कुशीक सरू न ताची वाट पळयत बसलों. “आयज fed रे भगवंत, 
देवा मुखार कितलो वेळ उबो रे तूं?” तो कांयच उलयलोना. साहे- 
इकरांक सुमार नाटक सुरू जालां आसतलें. हांव संवयेन पेटी- 
तबलेकारा मदीं वचून बसलों.. हांव तांकां पळोवन हांसलों. तेय बी 
हांसले. 

झगझगीत कपड्यांचे बरें. पुराणीक नाटक आसलें. पड्ड्या वयले 
ते रस्ते, बागो, कारंजें सगलें म्हाका आवडठालें. जें थंय पिंतारूंक 
नासलें तें हाव मनान पिंतारतालों आनी तांतूत गुंग जावन रावतालों. 
गाणें सुरू जावचे आदीं पेटयेर ACR सूर लागलो. कानांत जीव 
हाडून हांव आयकुपाक लागलों. तिसरी घांट वाजली. फाटोफाट नांदी 
सुरू जाली. "प्रभुपदास नमित दास..." 

तेन्नाच म्हजे फाटीक कोणें तरी ल्हवूच हात लायलो. तो भगवंत 
आशिल्लो. खुणेन म्हाका आपयतालो. हांव खुणेनूच ना म्हणटालों. 
पूण तो कसोच आयकना जालो. ताणें म्हणलें, “चल बेगीन यो" तें 
आयकून तबलेवाल्यान ताचेर मोटे दोळे केले. हांव जिवार येवन 
Joc, कारण नाजाल्यार म्हजीच लज तांचे मुखार वचपाची. 

आमी माटठवांतल्यान भायर आयले. भगवंता फाटल्यान हांव 
चलत रावलों. तो sae प्रभा सायकलकाराच्या गाड्या मुखार येवन 
उबो रावलो. गाडो बंद आसलो. Mel एके Gila आसलो. 





| | 99 | | वर्स फुकट वचूंक ना 


पयशिल्ल्या खांब्या . वयल्या बल्बाचो इल्लो उजवाड गाड्याच्या 
निळ्या फळ्यांचेर पडिल्लो. दिसा वेळार गाड्याचे कुशीन ताच्यो 
सायकली उब्यो आसताल्यो. खोंप मल्लांनी कुडून घेतिल्ली आनी 
मल्लांचेंच दार आतां बंद आसलें. सरयेन तें बांदून दवरिल्लें. 
भगवंत खोंपीचे फाटले वटेन गेलो. थंय काळोख आसलो. म्हाका 
भिरांत दिसली पूण हांवूय ताचे फाटल्यान गेलों. परतो फुडें येवन 
ताणें दिव्याच्या उजवाडांत बोल्सांतल्यान चावयांचो एक घोंस भायर 
काइलो. 
“बाबा tesa! इतल्यो चावयो?" 
“शू! आवाज नाका. तुजें vad काम कर, कोणूय येता काय पळय 
तेवटेन हेऽऽ थंय उबो राव. कितेंय आसल्यार खोंकली काड. 
शिळकोणी घालूं नाका, mod?” 

हांव वचून ताणें दाखयिल्ल्या जाग्यार उबो रावलों. हांव भियेवन 
गेल्लों. पूण कितें करतलों? भगवंतान कितेंय सांगल्यार हांव तें 
करतालों. थोड्या वेळान भगवंतान एक सायकल मुखार हाडली. शूक 
शूक करून ताणें म्हाका आपयलो. हांव लागीं गेलों. पळय जाल्यार 
आमी चलयताले तावूंतली धाकल तांबडी साकयल. सायकल पळोवन 
म्हाका ती चलयन कशी दिसली. 
“चावी कशी काइली?” 
ही चावी eid तयार केल्ली, पूण पळय जाल्यार सगल्या सायकलींक 
ताणें एक सांखळ घाल्या आनी तिका कुलप घालां. 
“मागीर? 
'मागीर कितें, त्याय कुलपाक चावी घांसून घांसून तयार करून 
लावची पडली.” 
“तुका चावी तयार करपाक येता?” म्हाका अजाप जालें. “केन्ना 
सांगूक ना ga!” | 
“हांव मेस्तकाम जाणों. आनीक fed कितें येता म्हाका. तुका तें 

सांगूंक बसल्यार... चल बस दांडयेर, या आमी.” 
“ga?” 
“आनीक खंय, घरा हिका खंय तरी लिपोवया आदीं.” 

ते आयकून सर्र करून म्हज्या आंगार कांठो फुल्लो. त्या 
शिंयांतूय म्हाका घाम फुठलो. ती चोरी म्हणजे व्हडलें पाप हें म्हज्या 
आदीं लक्षांतूच येवंक नासले. सायकल चलोवपाक मेळची अशें Ga 
दिसतालें खरें... पूण ही जाली चोरी..”ना ना, हांव तुजे वांगडा 
येवपाक ना. तूं कितेंय सांग, ही चोरी. म्हाका नाका तुजी सायकल. 
म्हाका भिरांत दिसता. हैं कोणाक कळळ्यार? आतेक, आमच्या 
घरा... हांव येवपाक ना. हांवें देवळा वटेन धांव मारली. सायकल 
कुशीक उबी करून फाटोफाट भगवंत धांवलो. ताणें म्हजो कान 
धरलो. “नाका जाल्यार नाका, बरें आसा, पूण हेतूंतलें एक उतर 
जर कोणाक hod जाल्यार सोपलोच तूं. लक्षांत दवर!” 
“सोड सोड, दुखता. सांगचों ना कोणाक ara.” जिवाच्या 
आकांतान eid म्हणलें. ताणें म्हाका सोडलो. eld धांव मारली आनी 
देवळांत वचून सभामंटपांत सोप्यार एका कोनशाक Yard एक जाजम 
दवरिल्लें ताचेर बसून रावलों. नाठक चालू आसलें. मदीं मदीं पदां 
आसलीं. पूण म्हाका तें कांयच नाका जालें. म्हाका हुडक्याहुडक्यांनी 
रडपाक येवंक लागले. मनांतले मनांत हांवें आते, आई-आजी, बाबा, 
'सगल्यांची माफी मागपाक लागलों. दोळे धांपून eld म्हाका येतालीं 
तितलींय स्तोत्रां म्हणलीं. मागीर केन्ना न्हीद लागली कोणाक खबर. 

फांतोडेर केन्ना तरी हांव जागो जालों तेन्ना हांव शिंयान 
कुडकुडठालों. देवळांत कोणूच नासलो. सगले दिवे पालवल्ले. भायल्यान 
कसलोच आवाज येनासलो. हांव एकलो एकटुको आसां काय किते? 
ह्या विचारानूच म्हाका चड कुडकुडपाक जालें जाजमा भितर मुंगरून 
ld उरलेली रात कशी सारली तें आजूय म्हाका घट्ट याद आसा. 

सकाळीं हांव घरा पावलों तेन्ना आते म्हजी वाट पळयत दारांतूच 

बशिल्ली दिसली. चोर कसो हांव वचून तिचे फुड्यांत sat | 
“गणा, गणा हें fed? हांतरुणा वयल्यान तूं केन्ना उठून 

गेलो? खंय गेलो? कित्याक गेलो? सगलें खरें सांग म्हाका.” ती 

म्हऱ्यांत बसून रावली. हांग तकली सकयली घालून उबो. 

“तुका बरें ना शें दिसता जिवाक, म्हाका सांगपाचें न्हय? पोरा, 

फांतोडेर हांव गोठ्यांत गेलें तेन्ना तूं हांतरुणार नासलो मरे.” 
“हांव, हांव नाटकाक गेल्लों.” 

“नाटकाक? म्हाका सांगिनासतना? रातचो चोर कसो? कोणा 

वांगडा? त्या भर्तुल्या भगवंता ' वांगडा मरे?" 

हांवें हय म्हूण मान हालयली. 

“पापया, पोर धड न्हय तो. तेवटेन मडगांवां आसतालो तो. थंय 

नांवरूप करून आयला तो.. च्चे विटयलें रे बाबा, आनी रातभर 

खंय रावलो तूं?” 

“देवळांत?” 

“देवा! देवा! देवळांत, एकलोच? परमेश्वरा!.. चल कितेंय तरी खा / 

आनी न्हावन येवन न्हीद. दोळे पळय कशे कोणें तरी भकून 

खाल्ले भशेन जाल्यात ते!” 

म्हजी म्हाकाच लज दिसली 





लजेन दोन दीस हांव खंयच वचूंक ना. मागीर आतेनूच 
'सांगलें. “गणा, बाजारांत वचून यो. पेंड साकर, च्या पावडर घेवन 
यो." 

पयशे-पोतयो घेवन हांव बाजारांत गेलों. वाठेर जुस्तूच भगवंत 
मेळळो. हांवें ताचे कडेन पळोवन पळोवंक नाशिल्ले भशेन केलें. पूण 
'तो मुखार येवन उबो 
भियेलो मरे, तुमी भिवकुटेच बाप्पा शिवराक. बरें, दोन व्होल्तां 
तरी मारशी? 
म्हज्या दोळ्यां मुखार ती तांबडीच सायकल. 
“नाका. चोरीच जालिना ती?" 
“व्हडलीं शाणपणां नाकात. तुका जाय जाल्यार तूं वराच्या कोतार 
पयशे दी म्हाका. आतां ना जाल्यार मागीर दी.” 
म्हाका आशा सुटली. दिसलें, म्हाका पयशे दिवन सायकल 
चलोवपाक कितें जालां? 
हांव ताचे फाटल्यान बांदून Ket भशेन गेलों. एक मन सांगतालें, 
नाका, नाका, वचूं नाका, दुसरें म्हणटालें, चल, चलय अर्दवर, मार 
मजा, मागीर सामान घेवन घरा चल. कोण्णाक कळपाचें ना.. 

आमी दोंगुल्ले फाटल्यान पावले. थंय एक मोडकरशें घर 
आसलें. तें eld पयशिल्ल्यान पळयिल्लें. राखणे सांगताले थंय Hara 
कोणें dal न्हय. थंय वडाच्या Hex कोण तरी आसा. भगवंता 
फाठल्यान थंय वतना म्हाका भिरांत दिसताली... 
“त्या 'घरा कडेन कोण वचनात आं, थंय कोण तरी आसा.” “आरे, 
च्यल रे! सगलीं फकांडां. ते राती सायकल घेवन हांव एकलो येवंक 
ना हांगा? कोणें खालोना तो म्हाका!” अजापान हांवें ताच्या तोंडा 

कडेन पळयलें. ताच्या तोंडार seit लेगीत भिरांत दिसनासली. 
ताच्या धाइशीपणाची म्हाका उपाट व्हडवीक दिसली. 

झिलींनी लिपयिल्ली सायकल हाडून ताणें म्हाका दांडयेर 
बसयलो आनी मुखा वयल्या मळार गुंडे चुकयत दोन तीन व्होल्तां 
मारलीं. सड्या वयलो सांजवेळाचो थंड वारो आंगाक बरो लागतालो, 
काना कडेन आवाज करतालो. 

मागीर सायकल हांवें घेतली आनी काय बरी व्होल्तां मारली. 
कांपीण वाजयली, सिटार बसून चलोवपाचो प्रयत्न केलो. भगवंत 
वडाच्याच मुळांत आवोंताद बसून म्हाका पळयतालो. हांव गुल्ल जावन 
व्होल्ता मारतालों. तेन्नाच मुखारसून चार-पांच जाण, वांगडा दोन 
पांखल्यांक घेवन थंय येतात ते दिश्टी पडले. पांखल्यांचे बूट त्या 
सड्यार ठाक ठाक करून वाजताले. 
“ए भुरग्या, देव सकयल.” 
“कोणाली सायकल? कोणें दिली तुका ही? उलय.” 
“भ-भ भगवंत. भगवंतान..."हांवे वडा वटेन हात दाखयलो. पूण 
अजाप म्हळ्यार भगवंत थंय नासलोच. पाखल्यांतलो एकलो कितें 
तरी उलयलो. मागीर दुसऱया पुलिसान विचारलें. 
“प्रभा, ही तुजी सायकल? | 
“हय. सायबा”. | 
“कशी वळखली qd?” 
“म्हजीच ती. गियेर नांव घालां हांवें." 

मागीर दोगा जाणांनी तें नांव तपासलें. एकल्यान म्हाका 
बचकुलाक धरलो, एकल्यान सायकल घेतली.' एके वठेन ती 
सायकल, एके वटेन हांव. फाटल्यान ते सगले अशे तरेन म्हजी धिंड 
सुरू जाली ती ace पोस्ता मेरेन. मदीं कांय लोक मजा पळोवपा 
खातीर फाटोफाट येवपाक लागले. ते उलयताले, 
“आरे, हो भटणीलो पोर मरे.” 

“भअटणीक खंय आसा पोर? हो तिगेर आसता.” 

तांणी म्हाका पोस्तार हाडून व्हडल्या सायबाच्या मेजा मुखार 
एका स्टुलार बसयलो तेन्ना तिनसांज जाल्ली. भंयान म्हजी गुळी 
जाल्ली. कावळे कां कां करीत झाडांचेर रातोडाक विसव सोदताले. 
सकयल मान घालून हांव ती कांव कांव आयकत रावलो. आतां तोंड 
कोणाक दाखोवपाचे लायकेचो हांव उरलोंना अशें दिसलें आनी हांव 
रडपाक लागलों. 


थोड्याच वेळान थंय पोस्ता मुखार कितलोसोच लोक जमा 
जालो. आतां रडें सोंपून हांव फुडें पाविल्लो. तठास दोळ्यांनी हांव 
कितें चल्लां तें पळयतालों. मागीर लोकांनी बोवाळ केलो. “काकी 
येयली, काकी येयली.” 
मुखारसून Ga काकी येताली. हांवें मान आनिकूय सकयल घाली. 
ती म्हजे सरेन आयली. 
“कांय भियेवं नाका तूं. dd चोरू ना मरे ती सायकल?” 
“ना, विद्येच्यान ना, आते, तुज्यान ना, आईच्यान ना.” 
हांव तिका धरून मुळूमुळू रडपाक लागलों. 
“हें त्या भगवंताचेंच काम आसतलें, दुबावूच ना!” काकीन दांत 
चाबीत म्हणले. 
“काकी, ओगीच कोणाचें नांव तूं घेवं नाका. हे पोस्त. सांबाळून 
उलय." | 

मागीर सायबान आपले भाशेंत कितें तरी सांगलें. आनी म्हणलें 
“बोग्वोन्ता.” 

म्हणटा म्हणसर थंय धर्मा मास्तर पावलो. ताणें भायल्यानूच 
व्हडल्यान म्हटलें. 
“गणा, ए गणेश, काय केलंस तू हे! माझा विद्यार्थी ना तू?” 
“मास्तर मास्तर... मी मी चोरली नाही सायकल. भगवंताला विचारा, 

त्याने चोरली आहे. . मास्तर मी विद्येशपथ सांगतो.” 

. मागीर धर्मा मास्तरान पाखल्याक ताचे भाशेंत तें सांगलें. ताणें 
परतें म्हणलें, “बोग्वोन्ता? कँ ये बोग्वोन्ता!” 

रातीं णवां मेरेन भगवंत सांपडलोना. धर्मा मास्तर सायबा 
कडेन कितें तरी उलयलो. ताणें मास्तरा कडल्यान एक कागद aaa 
घेतलो. मागीर तांणी म्हाका सोडलो आनी सकाळी आठांक हाजीर 
जावपाची ओर्द दिली. - 

ते रातीं हांव जेवलेंना. आते जेवलिना. कोण कोणा कडेन 
उलयलोना. आतेन म्हाका आपणा लागीं सालांत न्हिदपाक सांगले. 
रातभर हांव जागो आसलों आनी म्हाका सपनांय पडटालीं. सपनांत 
बाबा येवन ताणें म्हाका नाल्लाच्या शेवकान, चिंचेचे बडयेन आनी 
जोत्याचे व्हाणेन फोडून काडलो. मागीर आईन-आजयेन म्हाका ताच्या 
हातांतल्यान काडून घेवन तेल लावन मांडयेर घालून आल्लय म्हणीत 
न्हिदयलो. न्हिदेंत हांव हाय हाय म्हणटालों. अशें आतेन दुसऱ्या 
दिसा म्हाका सांगले. 

नव्या दिसांची सुलूस 


मागीर थोड्या दिसांनी भगवंत पुलिसांक मेळळो. ती गजाल 
आतेन म्हाका सांगली. तिसर्‍या दिसा बाबा आनी आई दोगांय 
आयलीं. तेन्ना हांवें कच्च करून आंग काडलें. हांव उमथे मानेन उबो. 
आईन म्हाका लागीं घेतलो, कपलारसून हांत भोंवडायलो. तेन्ना दोळे 
तांबडे करीत बाबान म्हणलें, “नाक कातरलें म्हजें ह्या नावाडग्यान.” 
“गणान व्हडलेंशें काय करूंक ना. भगवंताचे काम तें. Tel पोर. 
सांपडलो तो. ताका भितर घाला,” आत्यान म्हणले. 
“हाकाय घालपाचो न्हय तांणी?” बाबान म्हणले. 
“तुमी शांत रावात मातशे.” आईन बाबा कडेन पळयत हात जोडले. 

दुसऱया दिसा आई-बाबा दोगांय गेलीं. वतना आदीं आते कडेन 
ted आवाजांत fed तरी उलोवन गेलीं. आईन वतना म्हजी पापी 
घेतली. बाबान म्हजे कडेन पळयलें लेगीत ना. 

लोक म्हाका पळयले बारबर.......... कितें कितें सांगताले. 
तुज्या बर्‍या खातीर सांगतां म्हणठाले, पूण म्हज्या बर्‍या नशिबान 
रोखडेच लोक वेगळेच कितें fd फुतफुतपाक लागले. वाठेर उबे 
रावून एकामेकांक विचारपाक लागले, “आयकलां तें खरें? बोरये 
पुलार खंय ड्रील मारून सुरींग भरपाक लागल्यात." 
“हय तर, पुलार पुलिसांची गचडी एकेक गाडी सोडटात.” 
“गाडी मात लेगीत हेवटेन तेवटेन गेल्यार आर्म जोखतात. Yor 
दोनाय सायड़ीनी सुरींग भरल्यात म्हण आयकलां." 
“हे फिरंगी तोंड घेवन वतले आतां." 
“पूण वयचे आदीं गोबोर करिना मरे?” अशें कितें कितें लोक 
उलयताले. म्हजी ती गजाल आतें लेगीत विसरिल्लें. 
आनी एक दीस फांतोडेर सुरंगाचे, नाळीचे, विमानांचे आवाज येवपाक 

लागले. 
लोक कामधाम सोडून चोंब्याचोंब्यांनी लागीं जाले. देवळा मुखार हो55 
येदो मेळ कसो जमलो. मागीर देवाक गाराणें घालें. एक कुड्ड्या 
पाचव्या कोराचें विमान लागींच्यान उडत भोंवताडे घालतालें. तकलेर 
व्हडलो पंखो भोंवतालो. ताका 'हॅलीकॉप्टर' म्हणठात हें मागीर How. 
सांवड्डेंच्यान मिलिटरी चलत येता अशी बातमी आयली. लोकांच्यो 
झुंडीच्यो झुंडी रस्त्या वटेन वताल्यो. हेर भुरग्यां वांगडा हांवूय गेलों. 
आतेन सांगले, सांबाळून चल. रोखडोच यो. आमी पोस्ता लागीं 
पावले. लोक म्हणठाले पाखले पळळे, पाखले पळळे. खरेंच पोस्त 
उकतोच आसलो आनी थंय एकलोय पाखलो नासलो. म्हाका मुखार 
बसयिल्लें तें मेज म्हाका दिसलें आनी काळजांत खप्प जालें. 
कितलोसोच वेळ आमी सगले लोक थंय उबे आसले. मागीर 
एक भाडी मारपी फटठफटेकार आयलो. ताणें सांगले, “पावली, 
मिलीटरी पावली, व्हदळ पंचवाडे आसली. आतां रोखड़ीच पावतली. 
हे येद्या व्हडल्या खाडाचे शिखडे आसात. पंदरा वीस ट्रक, नाळी, 
आर्मा. जालें, फिरंग्यांचे दीस भरले.” sacl सांगून तो बोरये वटेन 
गेलो. म्हणसर बाजारा वटेनच्यान लोकांचो बोवाळ आयकुपाक 
आयलो. 
“भारत माता की जय.” 
“वंदे मातरम.” 
“भारत माता की जय.” 
“वंदे मातरम.” 
तो आवाज धर्मा मास्तराचो आसलो. सगल्यांत. फुडें धर्मा मास्तर 
चलतालो. ताणें तकलेक गांधी तोपी घाल्ली. उजव्या हाताची मूठ 
आंवळून ती ऊच ऊंच वावडीत, झाडीत तो म्हणटालो, “भारत माता 
की जय”. “वंदे मातरम.” 
मागीर जेन्ना मोर्चो आमचे मुखार आयलो तेन्ना सगलेच घोशणा 

दीत तांचे फाटल्यान चलपाक लागले. सायकलीच्या प्रकरणाक 
लागून सामको fact गेल्लों हांव लेगीत नेटान धर्मा मास्तराच्या 
फाठोफाट चलत म्हणपाक लागलों, “वंदे मातरम." 


} oo 

त्या दिसा सांजवेळार बाजारांत गेल्ले लोक आयले तेन्ना तांणी 
खबर हाडली. “स्वतंत्र जालें, गोंय स्वतंत्र जालें. पेत्रोल वाडलें. तांदूळ 
देवलो." 

मागीर थोड्याच दिसांनी कलापथकां, पोवाडे, सभा, भाशणां 
हांची एक खेट कशी जाली. Gaal आमकां खंय ना खंय गेल्यार 
त्यो कार्यावळी पळोवपाक मेळटाल्यो. 


जानेवारीत आमचो मास्तर आयलो. पूण तो शिकोवचे बदला 


| ]09 | वर्स फुकट वचूंक ना 


स्वातंत्र्याच्योचे गजाली सांगतालो. म्हयने अशेच गेले. परिक्षेचे दीस 
आयले. हांव जाल्यार शाळा विसरुनूच गेल्लों. | 

परिक्षा जाली. eid कांयच अभ्यास करूंक नासलो. हांवें 
भाशेच्या पेपरा बगर हेर कसलोच पेपर बरयलोना. म्हज्या कांयच 
लक्षांत नासलें. निबंद लेगीत हांव मना सारको बरोवंक शकलोंना. 

त्या सायकल प्रकरणाक लागून हांव बदलून गेल्लों. सभा, 
भाशणां आयकुपाचें सोडल्यार हेर वेळार हांव कांयच करिनासलों. 
कोणाच कडेन चड उलयनासलों. खेळळ्यार जाल्यार म्हाका म्हयने 
जाल्ले. हेर भुरग्यां वांगडा वचपाक म्हाका लज दिसताली. हांव 
हाताक मेळत तो कागद घेवन वाचीत बसतालों. मागीर कोण कोण 
Weal पेपर हाइपाक लागले. पेपर वाचपाक गेल्यार कोणूच ना 
म्हणिनासलो. बसला थंय नांवां गांवां सयत खबरो तातूंत वाचपाक 
मेळटाल्यो. म्हज्या धाडावल्ल्या मनाक पेपराक लागून इल्ली इल्ली 
उमेद मेळटाली. 

एप्रीलाचे पांच तारखेक म्हजो निकाल लागलो. हांव चवथी 
नपास जालों. रिजल्ट पळोवन आते म्हजेर तापली. म्हजें नाक कापलें 
म्हणपाक लागली. तेन्ना बाबा म्हणटालो तशेंच. 

हांव उमथी मान घालून ओग्गी रावलों. आतां म्हाका रडपाक 
येनासलें. 


दोन दिसांनी बाबा सक्काळी पावलो. 
“इतले बेगीन कशे पावले?” आतेन म्हणलें 

“आतां कितें स्वतंत्र जालें न्हय? सगल्यो सोयी जातल्यो 
सक्काळी बस पडल्या धारबांदोडेंच्यान, वचपाक तीच मेळटाली 
म्हाका. चल रे, तुजी बिठकी बांद 

आमी रोखडेच सुटले. आतेन दुकां काइली. म्हाका कांयच 
रडपाक आयलेंना. देवळा weeds वतना भगवंत दिसलो. ताणें 

म्हाका हात केलो. हांव कांयच करूंक शकलोंना. wal हातूय 
वयर आयलोना. उतरूय आयलेंना. मागीर मनांत आयलें, घडये 
म्हाका चलोवपाक मेळची म्हूण हाणें सायकल चोरली काय? आतां 
तो कितें करता काय? काय बरो म्हजो इश्ठ, एके चोरयेन तो 
वायठ कसो जाता काय? 

घरा पावलों जाल्यार म्हजीं भावंडां म्हाका पळोवपाक जमल्यांत. 
आई-आजी सगलीं आसात. सगलीं थंड. कोणूच उलयना. नाका 
त्या वेळार येवपी सकयल्या घरांतलो काका हटकून हाजीर जालो. 
ताका पळोवन बाबाची तिइक मस्तकाक गेली. 

“तूं fod नाटक पळोवपाक आयला? आयला तसो वच." 
बाबा तिकलो. आजयेंन खुणेन काकाक सांगलें वच म्हणून. तो 
गेलो. 

दनपरां सगलीं मोन्यांनीच जेवली. तीं जेवल्यांत आसतलीं. 
हांव शीत चिवडून किरमून उठलों. मागीर आजयेन म्हाका आपले 
कुड़ींत Sel. दार बंद करून तिणें म्हाका आपले कुशीक 
न्हिदयलो. कपलार केंसांचेर लक्तुबायेन हात भोंवडायत तिणे 
म्हणले, “गणा गणो गणुल्या, कांयच लिपयनासतना सगले सांग 
म्हाका. खरें तितलेंय सांग. हांव जाणों म्हजो गणुलो कसो आसा 
तो. भांगरा सारको नातू तो wail.” 

आजयेक घट्ठ पागडी मारून हांव आदीं हमसू हमसून 
रडलों. तेन्ना ती म्हजे फाठीर थापटीत रावली. मागीर ल्हव ल्हव 
करीत हांवे सगलें खरें खरें तिका सांगले. कांय म्हणल्यार कांय 
लिपोवंक ना. म्हजें मन ल्हवपीक जालें. पोंदळेर घसघशीत उदकांत 
न्हाल्ले भशेन म्हजें मन ताजें, टवटवीत जालें. 

“पिशा पोरा, इतल्या साद्या गजालींक लागून कित्याक सोंसलें हें 
qd? सांगपाचे न्हय म्हाका?" 

“तूं खंय आसली गे थंय?” 

हय रे पुता, म्हजेंच चुकलें 

रातच्या जेवणा उपरांत धाकलीं न्हिदलीं. बाबान सगल्यांक 
वासरेर आपयलीं. मागीर ताणें म्हणले, 

“आतां गणा तुजी खबर घेतां. पयलो नंबरवालो पूण आतां 
नपास भुरगो तूं. वरस होगडायलें, नांव-गांव होगडायलें. नाक 
कातरलें म्हर्जे. सांग, तूंच सांग आतां, करचें तरी कितें eid? 
फुक्कट फुक्कट गेलें वरस. यो असो मुखार यो पळोवया. 
बाबान म्हाका हाताक धरून ओडलो. तेन्ना आजी फुडें सरली. 
“बाबल, आमकां दोगींक सांगलां ताणें सगलें. इल्लीशी चूक आसत 
ताची. पूण खरी चूक आसा परिस्थितीची. शिकपी हुशार भुरग्याक 
धड शाळा ना, धड. मास्तर ना. लागीं घरचीं नात. मोट्या मनशा 
भशेन .कामां .करचीं. पयसों आइको सांबाळचो. बाजार बिजार 
करचो. आनी. शाळा, मास्तर एक्क धड नासतना शिकचें तरी कशें 
रे ताणें? शेतांत“ भोंवतल्याक इल्लो तरी चिखोल लागतलो मरे 
बाबल? सांग रे म्हाका 
आगे, नपास' जालो तो. वरस फुकट गेलें ताचें!” 
फुकट कांयच वचना आं, सांगून दवरतां तुका, आं. वरसूय फुकट 
वचना आनी जें ताका मेळळां तें शिक्षणूय फुकट वचना आं. बाबल 
तुजे वयल्यानूच पळय बाबल, याद आसा तुका तुजीं आडांगीपणां... 

“पुरो पुरो, Gat एक पावट सुरू जाल्यार...” बाबान म्हणलें तेन्ना 
उसळून आईन म्हणले, “कित्याक पुरो तर? आतां बरे पुरो 
म्हणटात मूं तुमी!” 

“बरें बाये उलयात, उलयात ह्या भुरग्यां मुखार! wed म्हजी 
लज!" 

“जालें रे बाबल, म्हर्जे सोंपलें. एकूच सांगतां, आयुश्य तशें फुकट 
वचना कोणाचें. वरसाचें सोडूच तूं. जें गणाक शाळे भायर मेळळां, 
तेय शिक्षणूच. ताचोय ताका उपेगूच जातलो फुडाराक. शिकतल्याक 
सगलेच कडेन शिकपाक मेळटा. भांगरा सारको पोर तुजो, देखून 
तो पश्चात्ताप जावन जळटठा. आरे ताचें प्रायशचीत ताणें भोगले. 
भांगर उज्यांत घाल्यार जळचे बदला आनीक लिकलिकता हें स॒दांच 
लक्षांत दवर.” 

दुसर्‍या दिसा सकाळीं फुडे तीग जाग आमगेर आयले. बाबा 
शिंपण्या खातीर कुळागरांत देंवतालो. तांकां पळोवन तो थांबलो. 
तातूंतलो एकलो बाबाचे वळखीचो आसलोशें दिसता कारण बाबान 
म्हणले, “सकाळीं फुडे खंय रे ह्या सायबांक घेवन?" 

“आतां सकाळ बिकाळ कांय लागना. भारत सरकारान 
सरकारी शाळा सगल्या गांवांनी सुरु करपाचें थरयलां. आमच्या 
गांवांत मिडलस्कूल जातलें बदद सातवी मेरेन. म्हणल्यार जालेंच 
तें ह्या जूना सावन. हे शाळेक नेमिल्ले मास्तर. हांची वळख करून 
feat.” 

ताणें फुडे कितें सांगलें म्हाका खबर ना. सातवी मेरेन हीं 
उतरां म्हज्या कानार पडलीं आनी हांवें धांवत भितर वचून आईक 
ती गजाल सांगली. ती समाधानान हांसली. 

“गोंय स्वतंत्र जालें म्हणून हें जालें मगे?” 
“हय पुता, आतां आमचें राज्य.” 

आजयेक सांगपाक तिचे pelt गेलो. आजी सदचे भशेन 
कुळागरांत गेल्ली. हांवे कुळागरा वटेन धांव मारली. सकाळचें 
कंवळे वत माड-माडय़ांच्या खांकोळांनी चकचकतालें. पाठांतल्यान 
उदक खळखळून व्हांवपाक लागिल्लें. पाचवेंचार कुळागर, वयलें 
हळडुवें वत आनी ताच्याय वयलें निळें मळब म्हजे वांगडा 
हांसतालें. आंबुल्लेचे तेंगशे वयली कोगूळ गावन म्हणाटाली. 
गणा 55 गणा 55 जमलें रे 55. 

